


# *KUKOOKESHA CIIBI CYA MWENA*

## *LUKUNA PAANYIMA PAA DITEETA*

 Ndi ndikonka ne...Nudi bamanye, mêmè ntu ne kaammwenenu kampanda, bu, kaa kumona bantu biimanyine kuulu patudi tubala Dîyi. Kanwenaku banange nanku anyi? Tutu tujuukila kuulu patudi tucîpa cyèlekà, tutu tujuuka kuulu bwa ditunga dyetu, mbwa cinyi kubenga kujuuka kuulu bwa Dîyi mpindyewu?

<sup>2</sup> Patucidi banji kwimanyina kuulu bwa kasunsa kamwe cyanaana apa. Mwya munkaci mwa kubala mulubu mukwabo wa mu mukanda, anu matuku adi panshi aa, nenku mvwa ngelangana meeji diloolo dya makeelela pa bidi bitangila bantu baakangata kaaba kaa Kilisto. Pawikala wêwê kuyiku mwanji kucyenza to, kwênàku mwa kuswa bwa kucyenza leelu ewu anyi?

<sup>3</sup> Kuvwa mutangadiki munene kampanda, kukaadi bidimu bitwe ku makumi mwandamutekete ne bitaanu, nyewu ncyêna anu mwa kuvuluka dînà dyende to. Ngela meeji ne uvwa ng'Arthur McCoy, nenku yêyè uvwa mutwe eku ne eku kwa ditunga. Nenku bufuku bukwabo yêyè kuloota ciloota udimona ukaadi muye mu Butumbi. Nenku uvwa ulonda wamba ne wakasemena too ne ku Ciibi, nenku ulonda wamba ne kabavwa bananga bwa kumubwejamu nansha. Ulonda mwakambaye ne: "Mêmè ndi Arthur McCoy wa mu États-Unis. Ndi mutangadiki."

<sup>4</sup> Nenku mulami wa ku Ciibi kubwelaye, (kadi bwalu ebu buvwa nciloota), ke kubwelaye, yêyè ne: "Ncyêna mwa kupetaku dyebe dînà to."

Yêyè ne: "Ee, mêmè's mvwa mutangadiki."

Awu ne: "Mukalenge, ndi . . ."

<sup>5</sup> Yêyè ne: "Ee, kudiku mushindu wa . . . Kudi kaacintu kakayi mu kôkò to."

<sup>6</sup> Awu ne: "To, mukalenge. S'ndi ne Mukanda mwab'ewu. Ncyêna mwa kupetaku dyebe dînà to."

Nenku ke yêyè ne: "Ee, ndi mwa kwenzaku cintu kampanda bwa bwalu abu anyi?"

<sup>7</sup> Ke awu ne: "Udi mwa kufikisha cilumbu cyebe ku Cilumbwidi cya Nkwasa Mutooke's." Ndi ngamba ngambilamu kumpala kwa Nzambi. Mêmè ncyênàku muswe bwa kafika kwine aku to.

8 Yèyè ne: “Ee, piikalaku ne ke dyanyi ditekemena dimwepele, ngela meeji ne nêngikalè anu mwa kufikishaku mwine cilumbu cyanyi’s.”

9 Nenku wamba ne kwelaye meeji ne wakaya ntanta, ne anu . . . Nenku mmwenze anu ubanga lwendu, wamba ne kuvwa mîdimà, ke yèyè ne kwakabanga kwenda kutooka kwenda kutooka, nenku ke yèyè ne byakenza anu bu ne kakuvwa kaaba kampanda nansha kamwe kavwa Bukênkè ebu bwimanyine to, kadi yèyè ukaavwa anu munkaci mwa Bwôbô abu menemene. Nenku kwambaye ne Yèyè kwamba ne: “Udi useemena ku Nkwasa Wanyi wa Cilumbulwidi ewu nganyi?”

10 Yèyè ne: “Mmêmè Arthur McCoy. Ndi mutangadiki, nkaadi mufikishee misùùkà yàbûngì ku Bukalenge.”

Ke Awu ne: “Kîmbapetè dînà dyebe mu Mukanda anyi?”

“To.”

Awu ne: “Nenku ke pawafikishi cilumbu cyebe ku Tubadi Twanyi?”

“Eyowa’s, mukalenge.”

11 “Nênkosè cilumbu cyebe. Ndi nkulumbulwisha ku mikenji Yanyi. Arthur McCoy, kacya ukaadiku mwambe dîyì dya mashimi anyi?”

12 Yèyè ne: “Mvwa ngela meeji ne ntu kwôkò muntu mwîmpè too ne pângààlu kwimana mu Bukênkè abu.” Yèyè ne: “Kadi mu Bwikadi bwa Bukênkè abu, mêmè kwikala ngenzàmpèkààtù.” Ke citwikala twètù bônso. Udi mufwanyine kudyumvwa bwa mpindyewu kuyi ne bwôwà bwa cintu cidì mwa kukwenzekela, kadi indila pawafikila Kwaka. Udi wela meeji ne bidi byumvwika bishi padiYe ufila dilaabiibwa mwab’ewu? S’udi mwa kudyumvwa mukese’s! Nebiikale bishi ku Cilumbulwidi aci cya ku Nkwasa Mutooke?

Ke Awu ne: “Kacya ukaadiku mwambe dîyì dya mashimi anyi?”

13 Yèyè ne: “Mêmè kwela meeji ne mvwa kwônso eku mwambi wa bulelela, kadi tumwe tuntu tukese tûmvwà mêmè ngela meeji ne ntuumashimi tupeepele atu, kadi ke kulwatu tunene ne tufiike fitutuu Kwaka naka.”

Yèyè ne: “Eyowa’s, mukalenge, nkaadi mwambe dîyì dya mashimi.”

Ke Awu ne: “Kacya ukaadiku mwibe anyi?”

14 Yèyè ne: “Mêmè kwela meeji ne mvwa kwônso eku muntu wa kweyemena pa bwalu abu, nciyiku mwibe nansha,” kadi yèyè ne, “mu Bwikadi bwa Bukênkè abu, mêmè—mêmè—kuumvwa ne kuvwa tuumaalu tukwabo tukese twa mu dipetangana ne bantu bakwabo tûmvwàku mukodyakaje, kabiyi anu bilulame to.”

Yèyè ne: “Eyowa’s, mukalenge, nkaadi mwibe.”

Ke Awu ne: “Dikosa Dyanyi dya cilumbu . . .”

15 Nenuku ukaavwa anu mwindile ne ūmvwè dikosa dya cilumbu cyende ne: “Nda mu kapyà kaa cyendeleele kàtù kalongolwela dyabulu ne banjelo bende,” ke yèyè ne mifuba yònsò ikaavwa ituukakana.

16 Yèyè ne: “Ke mèmè kuumvwa dīyī dya kalolo dīmvwà nciyiku mwanji kuumvwa kacya bandela.” Yèyè ne: “Pāngākùdimuku bwa kutangila, mèmè kumona mpala mutambe kwikala wa kalolo wa kacypu ngaamona; wa kalolo kupita mpala wa maamu yònsò ewu, dīyī dya kalolo kupita dīkaavwa wanyi maamu mumbiikileku naadi.” Yèyè ne: “Mèmè kukenzakana. Mèmè kuumvwa dīyī, dyamba ne: ‘Taatu, ncyà bushuwa ne, yèyè ukaadi mwambe mēyī a mashimi ne kavwa muntu mujaalame nansha. Kadi, panshi pa buloba paapa yèyè wakangata kaaba Kaanyi,’ ne, ‘mpindyewu Mèmè ndi ngangata kaaba kende yèyè.’”

17 Ke cīndi njinga cingenzekele Kwaka. Ndi njinga kwangata kaaba Kende mpindyewu, bwa ne, paalwa dībà adi, Yèyè angate kaanyi kaaba.

18 Tubalaayi mu Genese 22; mvense wa 15, wa 16, wa 17 ne 18.

*Nenuku mwanjelo wa MUKALENGE kubiikilaye Abraham mu dyulu bwa musangu mwibîdî.*

*Ke yèyè kwamba ne: Ngădîcipi mu dînà dyanyi mèmè mvine, mudi MUKALENGE wamba, bwalu bu muwênjî bwalu ebu, ne bu mûdî kuyi mukandamane ne mwaneebe wa balume, mwaneebe wa balume umwepele:*

*Pa nanku mu kubenisha mèmè nênkubènèshè, . . . kuvudija nêmvudijè dimiinu dyebe bu mudi mitooto ya mu dyulu, ne bu mudi lusenga ludi ku mwelelu wa mbû; nenuku dimiinu dyebe nedikookeshe ciibi cya mwena lukuna wadi.*

*Nenuku mu dimiinu dyebe wêwè nemubeneshiibwe matunga ônsò a pa buloba; bwalu wêwè watumikidi dīyī dyanyi.*

Tusambilaayi.

19 Taatu wa mu Dyulu, angata kubala eku mpindyewu, Mukelenge, ne utuyiishe. Anyisha bwa Nyuma Mwimpè angate Mēyī aa, Mukalenge, aafikishe mu mwoyi ne mwoyi wònsò. Aci ke cidi mwa kukumbaja ditekemena ditudi naadi mu mapingaja emu, bwalu ndinene, Mukalenge. Nenuku Wêwè's ngutu mutwambile bwa twikale tulomba tente mu nzubu tente pambelu, bwa disanka dyetu dyamona mwa kukumbana. Tudi tulomba nunku mu Dînà dya Yesu. Amen.

Nudi mwa kusombelaayi panshi.

20 Mémè mwa kwinyika kubala eku dînà, bwa tusunsa tukese. Dìyì dyanyi nditekete, ke bwalu kaayi bidi bikengela bwa mémè kwimanyina lwa pabwîpì ne cikolokolo. Ndi mumanye ne dîyì didi ditwa dyaluka, kadi twanjaayi kutwala lutatu alu kakese. Ndi njinga kukwinyika dînà ne: *Kukookesha Ciibi Cya Mwena Lukuna Paanyima Paa Diteeta*.

21 Bwalu bwetu budi bukangukila pa bumwe bwa ku maalu adi atamba kukemeshangana mu Abraham. Nudi bamanye ne Abraham ngudi taatu wa beena lulamatu. Ne Abraham nguvwabo benzele mulayi. Nenku anu mu kwikala bapyanyi poopamwe nende yêyè, mu Kilisto, ke mushindu umwepele utudi tupeta mulayi, anu ku Abraham. Mpindyewu, Abraham uvwa anu muntu wetu wa patupu ewu, kadi yêyè wakabiikidiibwa kudi Nzambi ne wakashaala ne lulamatu ku diine dibiikila adi. Nzambi paakaakulaye nende, Abraham kaakeelaku dîyì adi mpata musangu nansha umwe. Wakashaala anu mulamateku. Nansha mwakalwa lutatu, yêyè wakashaala anu mulamateku.

22 Nenku pashiishe kumulayabo mwânà wa balume. Nenku kwindilaye bidimu makumi abidi ne bitaanu bwa kupeta mwine mwânà awu, mwikale ubiikila cyônso civwa cibengangana ne mulayi awu bu ne kacivwa nanku to. Nenku pashiishe, ne mu mwânà mwine ewu, mêtù ônsò a pa buloba avwa ne cya kubeneshiibwa. Nenku nkambwa ewu wakashaala ne lulamatu ku dibiikila dyende ne ku Dìyì dilaya.

23 Yêyè ke uvwa cileejilu cya citudi twêtù ne cya kwikala. Mpindyewu twêtù, biikale bafwe mu Kilisto, tudi Dimiinu dya Abraham.

24 Mpindyewu, kuvwa mamiinu abidi a Abraham. Dimwe dya kudiwu divwa ndimiinu dya mubidi; dikwabo divwa Dimiinu dya nyuma. Dimwe dya kudiwu divwa dya mubidi, ku musunya wende; dikwabo divwa n'Dimiinu dya diitabuuja dyende, diitabuuja, bwa twêtù twamona peetu mwa kwikala Dimiinu dya Abraham ku Dìyì dilaya.

25 Nenku mpindyewu paanyima paa yêyè mumane kuteeciibwa munda mwa bidimu makumi abidi ne bitaanu bya Kabamba, nenku, pamutu paa kuyaye wenda uteketa, yêyè wakaya wenda ukolakana. Nwamonu's, pavwa mulayi kauyi ukumbana mu cidimu cya kumpala, cidimu civwa cilonda uvwa ulwa cishima cya citambe bunene, bwalu wôwò uvwa ukulumpa ne bidimu bibidi. Ke yêyè kwambakaja bidimu abi bu muvwaye wenda ukulakaja, ne mubidi e kufwa. Munda mwa Sarah, munda, twambe ne mwakiikala (mwenda mushaala) kamuciyi mwa kwimita to. Ne pa nanku awu bukole bwende bukaavwa bujike, nenku kukaavwa . . . Kabiyi mwa kwenzekaku nansha kakese.

26 Nukaadiku beele meeji pa cyakenza Nzambi mwaba awu anyi? Nudi numona's, Yêyè kaakushiilaku anu pa divwija munda mwende mukumbana mwa kwimita nansha. Bwalu, vulukaayi

ne, piikalabi ne Yêyè wakashiila apu, nenku nwavulukaayi ne piikalabi ne Yêyè wakashiila apu...bôbò kabavwa ne tulangi twa mankenda ne bukole bwa mubidi, mu matuku awu, bwa kupa mwânà wa mu diboko, mabeele a ngombe nansha. Nwamonu anyi? Bivwa kabidi biMukengela. . . Mijilu ya mabeele ya mukaji ikaavwa myuminyine. Pa nanku Yêyè—Yêyè kavwa mwa kwikala ne. . . Bivwa bikengela anu cintu cyenzeke.

27 Pashiishe, tangilaayi mukaji wetu ewu, wa bidimu lukama, upeta munda mwa kulela. Mwoyi wende kauvwa mwa kwikala mubitwale nansha. Bwa mpindyewu s’mbikolele mukaji wetu ewu, wa bidimu makumi anaayi ewu, bwa kwenzaye cyôci aci. Mwoyi wende kauvwa mwa kwikala mubitwale nansha. Pa nanku nudi bamanye cyakenza Ye anyi? Bu nwênù mwa kutangila bîmpè. . .

28 Mpindyewu ndi mumanye ne bààbûngì mbafwanyine kubenga. Bu byôbì mwa kwikala bikumbane bwa kwamba dîyi edi? Nwamonu’s, mêmè. . . Ncifwanyine kwikala anu wanyi paanyi ngeelelu wa meeji.

29 Nwamonu’s, Bible utu m’Mukanda mutambe mfukilu. Mmufundiibwe mu mushindu wa ne mbawusokoke beena mamanya a mu tulaasa tutumbuke, muntu udi mulongele maalu a Nzambi mu tulaasa. Mbantù bûngì kaayi badi bamanye aci? Yesu wakasakidila Nzambi. Yêyè ne: “Ndi nKusakidila, Taatu, Wêwè udi muCisokoke beena lungenyi ne batalame, mwikale muCisokolwele bânà bakese bu badi bafwanyine kuyiila.” M’Mukanda wa dinanga. Padi dinanga dya Nzambi dibwela mu mwoyi, mpaudi ubwela mu dinanga ne Nzambi, ke padiYe uDisokolola, cidi Bible muswe kwamba. Dyumvwija dya Bible n’Nzambi Yêyè mwine uumvwija milayi Yende. Kadi, Bible, mBifundiibwe munkaci mwa milongo ya myaku.

30 Mpindyewu, bu mudi mukajaanyi, kaa, yêyè’s kadi ke mukaji mene wa dikema bwa buloba bujima ebu, ne mêmè mwine paanyi s’ntu mumunange bushuwa. Yêyè utu munnange. Nenku pântù ngumuka nciyi kumbelu to, utu mwa kumfundila mukanda, wamba ne: “Munanga wanyi Bill, diloolo edi s’nyewu ngafumu ku dilaadika bânà. Nyewu mvwa nsukula bilamba leelu,” ne byônsò bidiye mwenze, ne bikwabo. Mpindyewu yêyè udi wamba biine abi mu mukanda awu. Kadi, nwamonu’s, mêmè ndi mumunange be, ne twêtù biine tudi batambe kwikala muntu umwepele, mu mushindu wa ne ndi—ndi mêmè mwa kubadila munkaci mwa milongo ya myaku. Mêmè’s ndi mumanye cidiye muswe kwamba aci, nwamonu’s, nansha mucingambile anyi kayi mucingambile to, nwamonu’s. Ndi—ndi mumanye cidiye muswe kwamba, bwalu ndinanga dîndî naadi kudiye, ne wanyi ngumvwilu.

31 Ee, ke mudi Bible mufundiibwe. Nwamonu anyi? Di—dimanya ditwe ngwengwengwe dya mu tulaasa

nediye kadi kupicila anu pamutu paa cyôci aci; bôbò kabaadyakucyumvwaku to. Nwamonu's, bikengela wikale mu dinanga ne Dîyi dya Nzambi, Yêyè, “kumumanya Yêyè.” Nwamonu anyi?

<sup>32</sup> Mpindyewu, mpindyewu mwômò emu, tangilaayi numone cyakenzaYe. Mpindyewu Abraham ne Sarah bakaavwa bônso babidi bakulakaje, “batuucike bapwe,” bu mudi Bible mwambe. Mpindyewu kacivwa anu bwa ne bwalu bavwa anu bantu bakaavwa balaale bikole kuntwaku to. Bible mmwambe ne: “Bakaavwa batuucike bapwe ne bûngì bwa bidimu.”

<sup>33</sup> Tangilaayi numome mpindyewu, dyakamwe paanyima paa mwanjelo ewu mumane kumweneka, bu mutwâbwâmbi; uvwa Elohim, Nzambi. Nenu Yêyè kwamba, kwambila Abraham ne: “Nêndwe kukusamba bilondeshile cikondo cya mwoyi.” Mpindyewu tangilaayi bîmpè nupweke too ne kundekeelu, bôbò bavwa cimfwanyi cya Ekeleeziya, kuumukila kuntwadijilu too ne kundekeelu.

<sup>34</sup> Tangilaayi mpindyewu. Cyakenzeka ncyôci eci. Mpindyewu, Yêyè kaakalamika Sarah biteetela, ne kaakalamika Abraham biteetela nansha. Wakabaaluja cyakabidi nsongalume ne nsongakaji. Mpindyewu aci cidì mwa kumweka bu cintu cikole mwa kucyumvwa, kadi tangilaayi citupa cikwabo cya Dîyi, nenku nubitwangaje. Dîyi ndisonsola, nenku bikengela wikale musonsola pamwe ne Dîyi. Mpindyewu, vulukaayi ne, dyakamwe paanyima paa aci, dyakamwe paanyima paa dimweneka dya Mwanjelo ewu. . .

<sup>35</sup> Ndi anu mwa kumona cyôci aci, mvya ya Sarah ayi, kaakaaku keele écharpe pa dikaaya, ne kafulu kakese kaa dijika naaku lupwishi, kakwate ku dikombo, kaatwa eku kaatwa eku. “Mêmè ewu, mpeta mwa kwenza mananga ne mukalenge wanyi, wa bwalu mukalakaji, yêyè pende?” Nwamonu anyi? Kadi ke Abraham awu, ne mwedi cipamba mona bula, mukwate ku dikombo, bu muvwaye amu, mutuucike ne bûngì bwa bidimu.

<sup>36</sup> Nenu ndi mmona, paakacyabu mu dinda, makaaya ende abanga kwololoka, dikoko kuumukadi mu mwongo. Nsuki Ya Sarah kubangayi kukudimuka. Kwalukilabo cyakabidi nsongalume ne nsongakaji. Bileeja anu cyenzelaYe Dimiinu dya Bumfumu dya Abraham, nwamonu's, patwikala “bashintuluke mu katupa kîpi, mu mubunyi wa dîsù, nenku netwambwibwe cyapamwe.”

<sup>37</sup> Tangilaayi numone cyakenzeka. Anyishaayi mpindyewu nujaadikile bwalu ebu. Mpindyewu bôbò kwenza lwendu kuumukabo mwaba uvwabo awu, mwamwa mu Gomorrah; ke kukwatabo njila kuya too ne ku Guerar, lwa mu buloba bwa beena Peleshete. Nukaavwaku batangile bamone anyi? Enzaayi cimanyinu pa karta, bula bwa ntanta udi mwaba awu.

S'ndwendu lwa ntanta mule be bwa mulume ne mukaji baa bukole abu.

<sup>38</sup> Nenukushashi, pa kuumusha aci nanku, mu—mu buloba bwa beena Peleshete amu, muvwa mfumu mutekete dîna dyende Amaleka, nenukusha uvwa mu dikeba dya mukaji wa nzubu. Nenukusha yêyê's uvwa ne bânâ baa bakaji bônso baa balenga kwisû baa beena Peleshete abu, kadi mmwenze anu umona kaaku awu, nenukusha yêyê ne: “S'mmwîmpè kumona's,” nenukusha ke kumunangaye uswa bwa kumusela. S'mmwômò. Eyo. Nudi numona's, uvwa mulenga kwisû. Nwamonu anyi?

<sup>39</sup> Ukaavwa mushintuluke mushaale nsongakaji. Tangilaayi bîmpè, bivwa bikengela anu bwa ashintuluke, bwa kulelaye mwânâ awu. Nzambi wakamuvwija cifukiibwa cipyacipyâ. Nenukusha bivwa bikengela anu bwa avwijibwe nanku awu, bwa kukoleshaye mwine mwânâ ewu. Nenukusha vulukaayi ne, Abraham, “mubidi wende mufwe wônso,” ne Sarah wakalwa kufwa pavwa Abraham mwikale... Izaka uvwa ne bidimu makumi anaayi ne bitaanu, ngela meeji, pafwile Sarah. Nenukusha Abraham kuselaye mukaji mukwabo ne kulelaye bânâ mwandamutekete baa balume pa kuumusha baa bakaji, paanyima paa cyôci aci. Yoyôyô! Amen.

<sup>40</sup> Nwamonu's, balaayi munkaci mwa milongo ya myaku. Ncimfwanyi. Cidi cileeja mwaba awu cyenzelaYe Bânâ bônso baa Abraham. Twêtû's tukaadi baseemene pabwîpî ne cyôci aci mpindyewu ewu, pa nanku makaaya etu adi makobame aa ne bikwabo byônso ebi kabyena ne cidibi byenza nansha, nwênû balunda baanyi. Nenukusha mvyâ yetu ne byônso bidiku ebi, kabyena ne bwalu mpindyewu nansha. Twêtû katwena tutangila paanyima to. Tutangilaayi kumpala ku citwikala.

<sup>41</sup> Nenukusha vulukaayi ne, cimanyinu citudi munkaci mwa dimona eci, ke cimanyinu cya ndekeelu cyakamonabo kudi Abraham ne Sarah wende, kumpala kwa mwânâ mulaya kwikalaku. Twêtû tudi twitabuuja ne mu diine dîbâ adi ke mutudi emu.

<sup>42</sup> Nkambwa awu, paanyima paa mwânâ wa balume awu mumane kulediibwa... Nudi bafwanyine kudicinkilaku Izaka, mwikale ne bidimu bitwe ku dikumi ne bibidi; kânâ kaa balume kîmpè, ne nsuki mvwangala, twîsû tufiikuluke? Ndi mufwanyine kudicinkila muvwa maamu awu udyumvwa; mukaji mutekete mulenga kwîsû, ne bikwabo, ne tatwende pende. Nenukusha dîngâ dituku, Nzambi kwambaye ne, mpindyewu, ncileejilu; tukaadi baye kule, dîbâ didi bwalu abu ne cya kulwa. “Ndi mukuvwije taatu wa matunga, mu mwânâ wa balume ewu, kadi Ndi muswe bwa wangate mwine mwânâ wa balume ewu ubande nende pa mutu wa mukuna ûngikalâ mwa kukuleeja awu, nenukusha Ndi muswe bwa umushipeele kwôkô aku, bu mulambu.” Nudiku bafwanyine kudicinkila cyôci aci anyi?

43 Mpindyewu kabatuku banji kukulomba wêwè bwa kupicila ku diteeta bu nanku nansha. Yêyè kèna wenza aci bwa mpindyewu to. Abi bivwa mbileejilu, mindidimbi.

44 Abraham wakapeta bwôwà anyi? To, mukalenge. Abraham wakamba nunku ewu: “Ndi mutwishibwe menemene ne Yêyè udi ne bukole bwa kumubiisha ku bafwe, bwalu ngâkamupeta mwenze bu muntu mufumine ku bafwe. Nenku piikala diyî dituma dya Nzambi adi dingambile bwa kwenza bwalu ebu, nenku mêmè kushaala ne lulamatu ku cyôci, ne cyôci kufila cipeta, cya kumpa mwânà mwine ewu; Nzambi’s udi ne bukole bwa kumubiisha ku bafwe; kwine kûmvwâ mumupetele aku, bu cimfwanyi.

45 Ekelekele, mulunda wanyi! Piikala Nzambi munupe Nyuma Mwîmpè nwênù Beena Mpenta aba, ne dyakula dya mu myakulu, kadi ambaayi tûng munwabenga kwitabuuja bukole Bwende bwa dyondopa, ne bwakane Bwende ne luse! PiikalaYe mwenze cyôci aci, ciikale cibengangana ne bantu bônso badi balongele maalu a Nzambi mu tulaasa baa mu ditunga edi! Bôbò bavwa bamba ne kacivwa mwa kwenzeka to, kadi Nzambi kucyenzaye bwalu Yêyè nguvwa mucilaye. Pa nanku imanyinaayi ku luseke lwa Cingoma cyenu, Diyî dyenu, Mwele wenu wa nkânzà, itabuujaayi Diyî dya Nzambi. Nzambi ngudi mwambe nanku, aci’s ncikose bwalu!

46 Tangilaayi bîmpè, mpindyewu, kuyaye nende mu lwendu lwa matuku asatu kuumukila mwaba awu, ne tumpundu. Mpindyewu mêmè ewu ndi mwa kwenda lwa makàsà, pâmvwâ ngenda ngenza mudimu wa dikontonona, mvwa ngenda ntanta wa kilomeeta mitwe ku makumi anaayi ne mwandamukulu dituku dyônso, ngenda mpicila mu cipeela; nenku’s tudi ne makàsà a kasoloonyi, mutudi bafwanyine kwamba. Kadi bôbò bantu abu, wabo mushindu umwepele wa dyambulangana, uvwa anyi kwenda babande pa kampundu anyi—anyi kwenda lwa makàsà. Nenku yêyè wakenza lwendu lwa matuku asatu kuumukila mwaba uwwaye awu, nenku pashiishe mmwenze anu wambulula mèsù nunku, lwa mu cipeela amu, e kumonaye mukuna awu pa bule.

47 Ke kwangataye Izaka kumuswika byanza. Citudi bamanye twêtù bônso, ncyà ne, mu Genese 22 mwaba ewu, civwa ncimfwanyi cya Kilisto. Kumulombolaye too ne ku mutu wa mukuna, mumuswike myonji, anu mwakalombodiibwa Yesu too ne ku mutu wa mukuna, Mukuna wa Kalvariyo; cimfwanyi cya Nzambi mwikale ufila Mwanende wa Balume’s, bwa kwamba menemene.

48 Kadi paakabandabo kwine aku, nenku bu muvwaye utumikila, Izaka kubangaye kuumvwà ne civwa mbûngâ bwalu. Yêyè ne: “Taatu, s’nkunyi eyi, s’ncyoshelu eci, s’mmudilu ewu, kadi mulambu wêpi?”



49 Nenuku Abraham, mumanyine bwalu mundamunda, kadi Dîyi dya Nzambi diikale dimwimanyine paapa, ke yêyè ne: “Mwanaanyi, Nzambi udi ne bukole bwa kudipetela Yêyè mwine mulambu.” Kwinyikaye mwaba awu dînâ ne: “Yehowah-Yileh.”

50 Ne paakaswikaye mwanende, mwânâ pende wakatumikila too ne ku lufu; kumulaadikaye pa cyoshelu, kupatulaye keele mu cimanga, e kubangaye kwenza bwa ne ashipe mwanende mulela wa balume. Nenuku, mmwenze anu ubanga, Cintu kampanda kumukwataci ku cyanza, cyamba ne: “Abraham, lekelela cyanza cyebe anu mwaba udici awu.”

51 Nenuku pa diine dîbâ adi, cimpanga kudilaci, lwa paanyima pende apu, ciikale cikalamine ku nsengu mu cipeela.

52 Nukaadiku badicinkileku ne, cimpanga aci cyakafumina kwêpi anyi? Vulukaayi ne, citupa cya buloba aci ncyûle tente ne ntambwe ne mbwa ya mwitu ne mibwabwa, ne nyama itu idya mikooko ayi. Nenuku nntanta bule kaayi uvwaye usanganyiibwa ne bantu? Nenuku, pashiishe, kwine ku mutu wa mukuna aku, kwa bwalu kakuyi nansha mâyi to. Nenuku yêyè ukaavwa mwangule mabwe, lwa ku nseke yônsò aku, bwa kwenzaye cyoshelu. Cimpanga aci cyakafumina kwêpi? Nwamonu anyi?

53 Kadi kacivwa cikeena-kumona to. Wakashipa cimpanga aci; civwa ne mashi. Cyakambaye ncinyi? “Nzambi udi ne bukole bwa kudipetela Yêyè mwine mulambu.”

54 Wêwè neuumuke mu nkwasu amu mushindu kaayi? Mwânâ wa disaama dya tukulakaji *wawa* neumvwe bîmpè munyi, anyi *wêwè* neuumuke mu nkwasu awu munyi, *wêwè* peebe mwaba awu, *wêwè* mwena disaama dya mwoyi? Bwalu nansha babwamba ne mbwa bishi: “Nzambi udi ne bukole bwa kudipetela Yêyè mwine.”

55 Abraham uvwa mwitabuuje cyôci aci. Nkambwa awu wakashaala ne lulamatu ku mulayi. Nenuku Yêyè ngwâkafila mulayi, ne: “Dimiinu dyebe! Bwalu wêwè witabuuji Dîyi Dyanyi, kuyi mutangile nî mbwalu kaayi buvwa mwa kwenzeka, dimiinu dyebe nedikookeshe ciibi cya mwena lukuna wadi.”

56 Bwa cinyi? Mwena lukuna yônsò wâkajuuka, bu cimfwanyi, bwa kulwisha Abraham, Abra-...Mwena lukuna wa ne: “Mukaji ewu ukaadi mukulakaji be. Mêmè nkaadi mukulakaji be. Byônsò *ebi*, ne bikwabo byônsò.” Yêyè wakatungunuka ne kwikala ne lulamatu ku mulayi awu.

57 Mpindyewu, muntu udi ne diitabuuja dya nanku awu, yêyè neatungunuke anu ne kukwata ku Dîyi dya Nzambi kayi utangila maalu adi mwa kwenzeka to. Mpindyewu, wêwè kuyi mwa kwenza cyôci aci, nanku kwêna Dimiinu dya Abraham to. Dyôdi adi ke diitabuuja divwa naadi Abraham, Dimiinu dyende.

58 Mulayi mwenzela Abraham uvwa ngwa ne “Dimiinu” dyende, mpindyewu Dimiinu dyende dya bumfumu, dyôdi

kabidi, anu mûngânwâmbîdi kukaadi katanci. Nenku citampi eci cyakapaYe Abraham, civwa nцитampi cya mulayi. Nenku Dimiinu dya bumfumu, bilondeshile Efeso 4.30, “nditwibwe citampi kudi Nyuma Mwîmpè,” paanyima paa bôbò bamane kukandameena diteeta. Teetaayi kwelangana meeji pa bwalu ebu.

<sup>59</sup> Bààbûngî badi beela meeji ne badi ne Nyuma Mwîmpè. Bààbûngî badi bamba bajaadika mudibo ne Nyuma Mwîmpè. Bààbûngî badi mwa kuleeja bileeji ne bimanyinu byâbûngî bya cyôci aci. Kadi, nansha nanku, padici kaciya mwa kushaala ne Dîyî edi to, kî n’Nyuma Mwîmpè to. Nwamonu anyi?

<sup>60</sup> Itabuuja Dîyî dyônsò, aapu kaayi udi mutwibwe Citampi paanyima paa diteeta. Patudi twitabuuja mulayi wônsò mu Dîyî, aapu kaayi tudi batwibwe Citampi kudi Nyuma, bwa kushindika mulayi. Cyôci aci, cyôci aci ncivwa Abraham, mushindu wakenzaye cyôci aci. Pashiishe, ne anu pashiishe, ke patudi tupeta bukenji bwa kukookesha ciibi cya mwena lukuna wetu. Kwêna mwa kwenza nanku paudi kuyi mwanji kuvwijii bwa Dimiinu adi nansha. Vulukaayi ne, mu Bible . . .

<sup>61</sup> Ntu mwakule pa cyôci aci, mu Houston anyi mwaba kampana, dîngâ . . . anyi, ndi njinga kwamba ne mmu Dallas. *Cimanyinu*.

<sup>62</sup> Monaayi ne, mwena—mwena Yuda uvwa mwa kuleeja, mu Izaleela mwamwa, bwa ne mmwena Yuda ku ditengudiibwa. Kadi Nzambi wakamba ne: “Pângâàmônâ mashi! Nenku mashi neikale bu cimanyinu kunudi.”

<sup>63</sup> Mwoyi uvwa mu mashi kauvwa mwa kulwa pa mukuukwidi nansha, bwalu, ee, uvwa mmwoyi wa nyama, uvwa anu mundidimbi patupu mwikale wenda ubanda too ne ku Mwoyi mulelela. Pa nanku, mwengungu, mashi meena diînâ, bivwa bikengela ikale makunze lwa kuulu kwa ciibi ne ku makunji a ciibi.

<sup>64</sup> Bààkâlaaba ne hizopa, udi mwikale anu cisoosa cyetu cya patupu eci, bileeja ne kabyena bikengela anu bwa wikale ne diitabuuja dya ditambidile to. Bikengela wikale anu ne diitabuuja dimwedimwe adi, diitabuuja dyûdî naadi adi, dya bwena dyûdî naadi bwa kuteemesha mashinyi ebe bwa kwasawu lwendu adi, bwa kulwa mu ekeleeziya. Nwamonu anyi? Bantu bààbûngî batu beela meeji ne bidî bikengela biikale cintu kampana . . . Kadi, to, to, aci ncyâ mafi. Anu diitabuuja dyetu dya patupu edi ke dyônsò didi dikukengela bwa kulaaba naadi Mashi. Kuumvwa Dîyî, ne kwitabuuja Dîyî, kuDilaaba, kwajiki. Bavwa batuula anu bisoosa mwaba wônsò cyanaana mu Palestina amu, civwa hizopa, cisoosa cikese cyanaana civwa ciditolokela mu mitanta ya bimanu, ne kumpenga aku, bacizabika mu miine mashi abo awu ne baalaaba pa mukamba ne pa makunji bya ciibi.

65 Nenku, vulukaayi ne, nansha bôbô basanganyibwa mu cipungidi mushindu kaayi, mwena Yuda nansha yêyê mwa kuleeja mushindu kaayi ne uvwa mutengula, muvwaye mwa kwikala muntu mwîmpè wa mushindu kaayi, cipungidi cyônsò civwa civwijibwa ne ncyà cyanaana pavwa ci—cimanyinu kaciyyiku to. “Pângààmònà mashi,” anu aci.

66 Mpindyewu, Mashi mpindyewu ewu, Cimanyinu, kî mmwengungu nansha, Mashi a mwengungu a Kilisto, bwalu ôwò awu akeediibwa panshi kukaadi binunu bya bidimu.

67 Kadi, nudi numona, mwaba udi. . . uvwa ne cya kwikala mwengungu kwaka, mwoyi wa mu nyama kauvwa mwa kulwa pa muntu to, bwalu mwoyi wa nyama kawena wôwò ne musuuka to. Nyama katu mumanye mwa kusunguluja cidì cîmpè ne cidì cibi to. Muntu ngudi ne musuuka.

68 Mpindyewu, kadi Yesu, Mwânà wa Nzambi, mulela kudi nsongakaji virgo, paakeela Ye Mashi Ende panshi aapu, Mwoyi Wôwò mwine úvwà mu Mashi awu uvwa n’Nzambi. Bible mmwambe ne: “Tudi basungidiibwe ku Mwoyi, ku Mashi a Nzambi.” Kî nku mashi a mwena Yuda to, kî nku mashi a muntu wa Bisamba bya Bende to; kadi ku Mwoyi wa Nzambi. Nzambi ngwâkafûka kabulu kaa Mashi aku, kalela kudi nsongakaji virgo. Yêyê kavwa mumanyeku mulume nansha umwe to, anyi kavwa. . . anyi diyi diine kadyakafumina kudiye yêyê nansha.

69 Ndi mumanye ne bàâbûngî baa kunudi badi biitabuuja ne diyi divwa difumine kudiye. Diyi kadyena mwa kwikalaku padi masansakata kâyikû to, nanku civwà Nzambi mwa kwenza ncinyi? Nwamonu anyi?

70 Wakafuka diyi ne kabulu kaa Mashi byônsò bibidi, nenku cyôci aci ke cyakiikala ntempelu wa Nzambi, wa cijila. “Même ncyakwitaba bwa Wa cijila Wanyi amone dibola nansha.” Nudi numona kwakafumina diyi anyi? “Anyi Ncyakulekela musuuka Wende mu mwaba wa bafwe to.” Mubidi Wende uvwa wa cijila! Ekelekelee! Nyawu kuyi, kuyi mwa kwitabuuja aci nanku, mmunyi mûdi mwa kudiyamba ne udi mwena Kilisto?

71 “Tudi basungidiibwe ku Mashi a Nzambi.” Mwaba awu ke udi dyanyi diitabuuja. Kî nkupatuka wenda wenda pambelu paapa mu mashi a muprofeta kampanda nansha, kî nkupatuka wenda wenda pambelu paapa mu mashi a muntu wetu wa patupu ewu nansha, anyi a mulongeshi kampanda, anyi a muntu kampanda mulongele maalu a Nzambi mu tulaasa. Tudi tupatuka twenda twenda mu Mashi a Nzambi. Ke cidì Nzambi mwambe. Yêyê wakashaala muntu. Wakashintulula mulongo Wende. Wakoolola ntenta Wende too ne apa, ne twêtù mwômò, ke kulwaye umwe wa kutudi. Yêyê ke cyetu Cilongo Cipikudi. Bivwa bikengela ashaale cilongo kutudi twêtù, bwalu cyôci aci ke civwa mikenji myambe. Nzambi wakashaala muntu ne wakasomba munkaci mwetu.

<sup>72</sup> Tangilaayi numone ne, mu dyenza dya cyôci eci, Yêyè wa bwena uvwa ufuma ku Yêyè awu, uvwa Nzambi, Nyuma, ne Nyuma awu ulwa pa mwena kwitabuuja. Ke bwa cinyi, Mwoyi uvwa mu Mulambu wetu, twêtù tudi tufwanyikijiibwa ku Mwoyi umweumwe awu.

<sup>73</sup> Pa nanku mmunyi mudibo mwa kumona Mwoyi wa Nzambi mwikale utwa eku utwa eku munkaci mwa bantu, kadi kuWubiikila ne ncintu cya bukooya, padi Cyôci aci ke difwanyikijiibwa dyetu diine dya Mulambu wetu? “Ewu udi uNgitabuuja, byenzedi bîndi Ngenza yêyè neàbyènzè pende.” Mwoyi wende mwikale walukila pa mulamb-...uumuka ku Mulambu, patudi tutenteka byanza byetu pa Wôwò awu ne tudifwanyikija biikale bafwe ku meeji etu twêtù. Pa nanku mmunyi mutudi mwa kulekela mangumba atusaka bwa kubwela mu twitabaayi ne bintu bikwabo, kadi twêtù kwamba ne tudi biitabuuje Cyôci aci? Twêtù tudi bafwe ku bintu abi.

<sup>74</sup> Pòlò wakamba ne: “Nansha cimwe cya ku bintu ebi kaciyena cintacisha nansha,” bwalu uvwa muswikiibwe ku cyeyemenu kampanda, Kilisto. Ne cyenzedi cya bulobo cyônsò cilelela eci citu anu ciswikiibwe ku cyeyemenu kampanda, ne mêmè cyanyi cyeyemenu n’Dìyì. Nenku muntu mukwabo yônsò ewu udi, mwikale—mwikale bulelela mulediibwe kudi Nyuma, cyende cyeyemenu n’Dìyì dya Nzambi. Mêmè ndi muswikiibwe ku Dyôdi. Pa Dyôdi mpândi mutenteke byanza byanyi. Ne Dyôdi ndyangate kaaba kaanyi, ne mêmè paanyi ndi mudifwanyikije Nende. Tukaadi bamanye ne Yêyè wakalaya bwa kuDifwanyikija neetu. Aci ncidi citwala diitabuuja diinênkà; pa kuumusha diitabuuja dyebe wêwè nansha, kadi diitabuuja Dyende; cintu cyûdi wêwè kuyi ne bukookeshi pa cyôci nansha. Yêyè ngudi ucyenza. Mpindyewu tangilaayi numone. Pashiishe, ne anu pashiishe, padi mu . . . ke padibi ne mulayi mmukwenzela wêwè.

<sup>75</sup> Ekeleziya yûkaadi mukabwelebelele nansha yôyi bûngi bishi, misangu yûkaadi mubatiijiibwe nansha yôyi bûngi bishi; dibatiiza dya mutwe cyâdi panshi, dya mwele cyâdi muulu; mushindu kaayi wônsò ûdi muswe awu. Pacidi anu Citampi aci kaciyi cikutwe to, aapu kwênàku ne bukenji bwa kudyamba mùdi muswikakaja ne Mulambu webe to.

<sup>76</sup> Nenku Citampi cya Nzambi ncinyi? Efeso 4.30, udi wamba ne: “Kanubungamiji Nyuma Mwîmpè wa Nzambi, unudi batwibwe nende citampi too ne ku Dituku dya dipikudiibwa dyenu.” Kabiya bya kuumukila ku ditabuluja too ne ku ditabuluja dikwabo to, kadi batwibwe citampi Cyendelele too ne ku Dituku dinwapikudiibwa ne kwalujiibwa.

<sup>77</sup> Nenku, vulukaayi ne, pawikala kacya kutu mwanji kwikalaku mu meeji a Nzambi to, kwadyakwikalaku ne Nzambi to. Mbantu bûngi kaayi batu bamanye ne Yêyè uvwa mupikudi? [Disangisha didi dyamba ne: “Amen.”—Muf.] Ee, pashiishe,

bikengela bwa cintu cyônsò cipikula eci cyalukile pa mwaba uvwaci ciponene. Pa nanku piikalaYe wakalwa bwa kutupikula, mmunyi mutuvwa twêtù mwa kwikala, cikondo kampanda kabiyi bikengela bwa twêtù kupikudiibwa to, nenku twêtù biikale bônsò “balela mu mpekaatu, bafwimba mu bubi, balwe pa buloba apa biikale twamba mashimi”? Bidi bileeja ne mwena Kilisto mulelela ncyambiibwa cya meeji a Nzambi, kumpala kwa dyulu ne buloba kwikalaku, anyi mutooto, anyi kapeepe, anyi cintu kampanda cikwabo. Ngaa Cyendeleele, nenku Yêyè wakalwa bwa kutupikula ne kutwaluja. Mmeeji a Nzambi, maakula mu dîyi kampanda, mamweneshiibwe patooke ne maso- . . . baalujiiibwe ku meeji Ende.

<sup>78</sup> Cilongo Cipikudi! Ke bwalu kaayi byakakengela bwa Nzambi Yêyè mwine alwe umwe wetu, bwa kupikula. Cintu kampanda cikwabo kacivwa mwa kwenza aci to. Mwanjelo kavwa mwa kucyenza to, anyi cintu kampanda cikwabo. Byakakengela bwa Yêyè atuuluke, ateeeciibwe bu twêtù, bwa kutupikulaye.

<sup>79</sup> Tangilaayi mpindyewu numone dimiinu dya mu mubidi dya Abraham. Tukenketaayi amwe a ku mamiinu a mu mubidi awu, bwa tumone Nzambi ne uvwa mukwate ku Dîyi Dyende bwa dimiinu dya mu mubidi, divwa diikale Izaka. Tukenketaayi amwe a ku mamiinu a mu mubidi avwa miitabuuje mulayi wa Nzambi mu kaabujima kabayi beele mpata nansha kakese. Mpindyewu vulukaayi ne, kuvwa binunu makumi kuvudija ku binunu kuvudija kuvudija ku binunu bya bavwa batengudiibwe ne bikwabo byônsò, kadi kabayi anu Dimiinu dya Abraham to. Ncya bushuwa ne: “Ewu udi mwena Yuda pambelu-pambelu kèna mwena Yuda nansha; anu ewu udi mwena Yuda munda-munda.” Bôbò abu, bààbûngî baabo, baakapangila, bapangile byenze ne mwadi.

<sup>80</sup> Monaayi, mu cipeela, baakamba ne: “Twêtù. . .” Dituku dya Paasaka, anyi pa kunwa kwa mâyi a mushimi, mu Yone Munsantu 6. Bônsò’s bavwa bacyonkomoka.

<sup>81</sup> Yesu wakamba ne: “Mêmè ke Lubwebwe luvwa mu cipeela alu. Mêmè ke Dyâmpà didi difume kudi Nzambi, difume mu Dyulu, didi muntu yêyè mudyè kayi mwa kufwa nansha.”

<sup>82</sup> Bôbò ne: “Baatatwêtù’s baakadya mana mu cipeela, munda mwa bidimu makumi anaayi.”

Yêyè ne: “Kadi bôbò abu, muntu ne muntu, s’mbafwe.”

<sup>83</sup> *Bafwe*, angataayi mwaku awu nuulondeshe bîmpè, numone cidiwu uumvwija: “Batapuluke cyendeleele.” Kadi paabo’s bavwa mamiinu a Abraham. *Lufu* ludi lumvwija “ditapuluka, dikupudiibwa, babutudiibwe kashidi, dikupudiibwa.” Yesu wakamba ne bakaavwa bafwe, muntu ne muntu wa kudibo, kadi paabo’s bavwa beena Yuda batengula.

<sup>84</sup> Nwamonu's, balume neebe, anu bwalu mba-Méthodistes, ba-Baptistes, ba-Presbytériens, biikale ne kaadiitabuuja kakesee kadibo bajikula, ne bintu bya mushindu awu; dyabulu's utu witabuuja anu bu mutudi twètù twitabuuja emu.

<sup>85</sup> Kadi bidi bikengela ufwanangane ne Cyôci aci. Bikengela Nzambi aCifidileku bujaadiki ku cyôci aci, mu mushindu wa ditwa citampi cya Nyuma Mwîmpè. Kakwena dikonkoloja dya Diyì nansha!

<sup>86</sup> Wèwè mwambe ne: "Ee, mpindyewu, aci civwa mbwa dituku dikwabo," kudi kaacintu kiikale kakelebuka.

<sup>87</sup> Amba tǔng bu muntu mwa kulwa lubilu, wèwè kumwambila ne bukênkè mbuteeme, kadi yèyè kunyeemena lubilu mu nzubu wa mwinshi mwa buloba, wamba ne: "Mèmè s'ndi mubenge aci. Ndi mubenge aci. Cintu paaci ne mbukênkè kacituku to. Mèmè ncyèna nciitabuuju to?" Mu muntu bu nanku mmufwanyine kwikala kaacintu kakelebuka. Mmufwanyine kwikala ne mutu umunyunguluka. Yèyè ubenga nsesa yabu idi yosha ayi mushimi wabu udi ufila mwoyi awu, kudi kaacintu kakelebuka mu yèyè, mu bwongo bwende amu.

<sup>88</sup> Nenukù padi muntu umona Dîyì dya Nzambi, ditookeshiibwe tòò kumpala kwende, ne dijaadikiibwe, cibì yèyè winjila ne upwekesha ridò yende ya cyena mangumba, kudi kaacintu kakelebuka mu muntu awu, kaa mu nyuma. Kaacintu kadi kakelebuka mu yèyè. Kudi kaacintu kaa mu nyuma kakelebuka. Yèyè kèna anu mwa kwakidila Cyôci aci to. "Mpofo, kadi kayi mumanye nanku to," mutungunuke wenda anu uya too ne ku Cilumbulwidi, nenukù Nzambi's ke wíkala nzuji.

<sup>89</sup> Tangilaayi paa—paakenzabo cyôci eci, ne mamiinu aa mpindyewu akiitabuuja Cyôci aci, tangilaayi cyakenzeka. Tukenketaayi bamwe baa ku bôbò mpindyewu, mamiinu a Abraham.

<sup>90</sup> Twangataayi bânà baa beena Ebelu abu, bwalu bôbò baakashaala ne lulamatu ne kabaakiitabaku dikuukwila dya cimfwanyi [anyi lupingu] nansha. Baakabenga bwa kwinamina cimfwanyi [anyi lupingu] cyakenzabo kudi mfumu wa ditunga. Cyôci ciine aci kabidi, civwa cyenjiibwe mu lukebu lwa muntu wa cijila, cimfwanyi cya Danyelee.

<sup>91</sup> Civwa cileeya ne cisa cya Bisamba bya Bende cyakabwejiibwa mu luseke lubi, lwa dikuukwila dya cimfwanyi [anyi lupingu] cya muntu wa cijila. Cidi cipatuka mu mushindu umweumwe awu, piikala bantu benzejiibwe ku bukole bwa kukuukwilabo bimfwanyi bya bantu. Cyakabwela ku dibuulula, divwa Danyelee mukumbane bwa kuumvwija Dîyì, divwa difundiibwe pa mufundu mufunda ne cyanza ku cimanu. Mushindu awu ke wakabwelaci, ne mushindu awu ke wapatukaci, mushindu umweumwe awu, wa cimfwanyi cya muntu wa Bisamba bya Bende.

92 Tangilaayi numone, bôbò baakabenga bwa kucyenza. Nenu cyakenzabo ncinyi? Bôbò bavwa mamiinu a Abraham miimane mu lulamatu ku Dîyi, nenu baakakookesha ciibi cya mwena lukuna, cya mudilu. Ke cyakenzabo. Ee, Dîyi dya Nzambi's ndilelela.

93 Danyelee, muteeciibwe bwa dikuukwila dya Nzambi umwepele mulelela. Wakateeciibwa mbwa cyôci aci. Nenu mu cikondo cya diteeta adi, yêyê wakakandameena diteeta. Nenu cyakenza Nzambi ncinyi, paanyima paa bimane kumweka ne dipangadika dikaavwa dimana kwangata bwende yêyê, bu mutudi bafwanyine kwamba? Nenu bôbò biine kabaakamanya cya dyenza nansha. Bavwa ne cya kumwelela ntambwe bwa amudye. Kadi Danyelee wakashaala ne lulamatu ku diteeta, bwa ne kudi Nzambi umwepele mulelela, ne wakakookesha ciibi cya mwena lukuna wende. Nzambi wakakanga mukana mwa ntambwe awu.

94 Môsà wakashaala ne lulamatu ku Dîyi dilaya, kumpala kwa batentudi baa mafi abu, Yambele ne Yane, mu diteeta adi. Tangilaayi, Nzambi ukaavwa musambakeene nende, mu citambe-mfukilu, mumwambile bwa kuya kenzaye miine maalu aa, bwa kuleejaye bimanyinu ebi, ne cimanyinu cyônsò ciwva mwa kwikala ne dîyi. Ke Môsà kupwekaye kuntwaku, mwikale ne lulamatu lwebe lwa dikema. Kwelaye makombo panshi, ne dyôdi kwandamuka nyoka. Nudi bamanye ne cyakenzeka ncinyi? Ke batentudi kulwabo ne kwenzabo cintu cimwecimwe aci.

95 Mpindyewu, Môsà kaakeela byanza muulu, wamba ne: "Ee, ngela meeji ne byônsò mbya mafi's." Yêyê wakashaala anu mwaba awu mwindile Nzambi. Wakashaala ne lulamatu. Batentudi nansha muvwo bâbûngî amu, yêyê wakashaala anu ne lulamatu. Nenu paakashaalaye ne lulamatu ku mudimu mumutuma naawu, bwa kupatulaye bantu abu mu mwaba awu, paakiimana ciibi cya mâyi mu njila wende, Nzambi wakamupa bukole bwa kucikookeshaye, ne yêyê wakakangula ciibi aci ku bukole bwa Dikunji dya Kapya divwa diikale dimulombola. Yêyê kwangata bantu abu kuya naabo mutangile ku buloba bulaya.

96 Yoshuwa, mukwabo mulombodi munene. Anu babidi pa . . . ke baakaya too ne ku buloba bulaya, Yoshuwa ne Kaaleba. Baakafika mu mwaba uvwabo biinyike dîna ne n'Kaadesse, wôwô awu nguvwa mwikale mpwilaamambo wa buloba bujima mu cikondo aci, mu mushindu wa ne uvwa nkwaswa wa cilumbulwidi. Nenu, kaa, kutumabo batentekedi dikumi ne babidi bwa kuya katangilabo buloba, ne bônsò dikumi ne babidi baakaalukila.

97 Dikumi baa kudibo kwambabo ne: "Kaa, s'mmudimu mupite bûngî's. Twêtù katwenaku ne mushindu wa kwenza bwalu abu to. Ee, biine bantu abu, twêtù's tudi tumweka ku luseke lwabo anu bu tupasu."

<sup>98</sup> Kadi cyakenza Yoshuwa ncinyi? Wakapuwisha cisamba. Kwambaye ne: “Anji indilaayi tǔng. Twètù aba’s tudi batambe ne bukole bwa kukwata buloba abu, nansha twètù biikale tuntu twa musempasempa twa bishi, anyi nansha mutudi bakepele ku bungi emu.” Civwaye munkaci mwa dyenza aci ncinyi? Uvwa munkaci mwa kushaala ne lulamatu ku mulayi awu wa ne: “Ngänùpi buloba ebu,” kadi lwayi mvita bwa katupa kònsò kaa buloba.

<sup>99</sup> Udi witabuuja nanku anyi, wêwè maamu? Nzambi nyawu wakupi dyondopiibwa dyebe, kadi wêwè neulwe mvita bwa katupa kònsò kaadi. “Mwaba wònsò wadyata bidyacilu bya makàsà enu awu, Mèmè Ngänùpiwù bu wenu nwênù.” *Bidyacilu bya makàsà* bidi byumvwija “dyangata cintu bu cyebe.” Cyònsò nceyebe wêwè, mulayi wònsò ngwebe wêwè, kadi neulwangane mvita bwa katupa ne katupa kònsò kaa njila wa dibwelamu mpindyewu.

<sup>100</sup> Mpindyewu, Yoshuwa uvwa mumanye civwa Nzambi mwambe. Yêyè uvwa dimiinu dya Abraham. Nwamonu anyi? Kwambaye ne: “Mèmè ndi ngitabuuja ne, Nzambi mmutupe buloba abu, ne twètù tudi ne bukole butambe bwa kukuwata.” Nanku bwalu yêyè wakakandameena diteeta, ulwangana ne musumba wònsò wa Beena Izaleela, bisamba byònsò ne bantu bònsò baakatwa mikemu kwasa ne myadi. Yoshuwa kwamba ne: “Puwaayi! Nzambi’s ngudi mwenze mulayi.”

<sup>101</sup> Nansha wêwè munene wa bishi, anyi nansha kwòkò dikandameena dya bishi, nansha cidi ngangabuka mwambe, Nzambi ngudi mufile mulayi. Abu bwalu budi anu mbwa Nzambi kwenzaye.

<sup>102</sup> Yêyè wakenza cinyi? Paakapwekaye too ne ku musulu wa Yadene, wakakookesha ciibi. Ke cya—cyakenzaye.

<sup>103</sup> Yeleko, mukangila eku ne eku bu mudi nkuvu mu cizubu. Yêyè wakenza cinyi? Wakakookesha ciibi.

<sup>104</sup> Nansha dîngà dituku divwa mwena lukuna wende uteeta mwa kumukwata, yêyè wakakookesha ciibi cya mwena lukuna wende mu mushindu wa ne wakatumina dîbà dîyi bwa kwimanadi tëndé. Ke dîbà kumutumikiladi, ne kadyakendaku nansha kakese to munda mwa mêtà makumi abidi ne anaayi.

<sup>105</sup> Nzambi utu ne lulamatu ku mulayi Wende, cidiYe ne cya kwenza nansha cyôci ciikale cinyi; udi mwa kubutula Maulu kumpala kwa kulekelaye Dîyi Dyende badicimuna. Kacya katuku mwanji kwenza mulayi udiYe kayi mwa kukumbaja nansha. “Mèmè ke Mukalenge udi wondopa masaama ebe ônsò. Bòbò batenteketele babeedi byanza, babeedi nebasangale.” Amen. “Wêwè mwa kwitabuuja, byònsò bidi mwa kwenzeka.”

<sup>106</sup> Yoshuwa uvwa wakaciitabuuja, nansha muvwabi bikengela bwa Nzambi kupangisha buloba bwa kunyungulukabu. Wakabwimanyika mwaba awu ku Bukole bukwabo kampanda,



bukole Bwende Yéyè mwine; mu mushindu wa ne buloba kabwakanyungulukaku to nansha kakese munda mwa mèbà makumi abidi ne anaayi, too ne paakadisombwela Yoshuwa kudi mwena lukuna wende. Kukwataye biibi. Mbulelela ne, yéyè wakabikwata. Nzambi utu anu ne lulamatu kwônsò eku.

<sup>107</sup> Mpindyewu mêmè's mvwa mujinge ne twîkalakù ne dîbà dya kufika ku dyangata bilobo byàbûngi, kadi nyewu ndi ne tusunsa anu tutwe ku dikumi mpindyewu. Tangilaayi, bilobo byônsò bya mushinga mukole ebi, bu muvwabi mene, ne balwanganyi baa mvita banene baa diitabuuja, bônsò baakafwila ku ciibi cya lufu. Baakabutuka bônsò, anu ku ciibi cya lufu mene.

<sup>108</sup> Pashiishe Dimiinu dya Bumfumu dya Abraham kulwadi. Bônsò aba bavwa anu mamiinu a mu mubidi, kuumukila ku Izaka. Kadi apa Dimiinu dya Bumfumu dya Abraham kulwadi, divwa diikale Kilisto, Dimiinu dya diitabuuja dya Abraham; citudi twêtù aba ne cya kwikala, anji anu monaayi ne ke citudi anyi kî ncyôci. Dimiinu dya mu mubidi divwa anu cimfwanyi patupu. Bakwabo bônsò baakalediibwa ku dilediibwa dya mubidi, kadi Yéyè wakalwa ku dileediibwa dya kudi nsongakaji virgo. Nudi numona, dyôdi adi kadivwa dya ku dimiinu dya Abraham to, bwa cikondo aci, mwena Yuda. Yéyè wakalwa ku dimiinu dya diitabuuja dya mulayi. Nenu, pashiishe, twêtù tudi ne cya kwikala bânà Bende, mu Muntu ewu.

<sup>109</sup> Tangilaayi bîmpè cyakenzaYe. PavwaYe pa buloba, Wakacimuna ne kukookesha ciibi cyônsò civwa mulwishi naaci; Dimiinu dya Bumfumu. Wakalaya cyôci aci ku Dîyi. Wakacimuna. Wakacimuna ciibi cya disaama, bwetu twêtù. Ke cyakalwaYe bwa kwenza. Yéyè, nwênù babeedi, nwavulukaayi ne, Yéyè wakacimuna ciibi aci. Wèwè kwèna mwenzejiibwe bwa kucicimuna nansha; Yéyè ukaadi mucicimune. Bivwa bikengela bwa bantu bakwabo kucimunabo muntu ne muntu cyende ciibi. Kadi wèwè kwèna mwenzejiibwe bwa kucimuna nansha; cikaadi cimana kucimuna. Yéyè wakacimuna biibi bya masaama. Nenu cyakenzaYe ncinyi paakacimunaYe biibi bya masaama? Wamba ne Yéyè ne. . . Cyônsò cinwalomba pa buloba, ne cyônsò cinudi baswike pa buloba, Yéyè uvwa ne cya kuciswika mu Dyulu, mutupe nsapi ya ku ciibi.

<sup>110</sup> Yéyè wakacimuna ciibi cya diteeciibwa, ku Dîyi. Ne nsapi mene ivwa ne: “Nukandameene mwena lukuna, nenu yéyè neanunyeeme.” Yéyè wakacimuna byônsò abi; wakacimuna disaama dyônsò.

<sup>111</sup> Wakacimuna lufu, ne wakacimuna mwaba wa bafwe. Wakacimuna lufu ne mwaba wa bafwe. Yéyè wakacimuna bivwa bakwabo kabayi mwa kucimuna, bwalu bôbò mbaa ku dimiinu dya mu mubidi. Edi Dyôdi n'Dimiinu dya mu nyuma. Wakacimuna ciibi cya lukita, ne wakabiika dituku diisâtù, bwa dibingishiibwa dyetu.

112 “Nenku mpindyewu tudi batambe ne bacimunyi.” Tudi tubwelamu anu naka twenda twenda, bu mu bumpyanyi. “Batambe ne bacimunyi.” Mpindyewu utudi bakungamangane nende mmwena lukuna mumana kucimuna. Disaama ndimana kucimuna. Lufu ndumana kucimuna. Mwaba wa bafwe mmumana kucimuna. Byônsò mbimana kucimuna. Ekelekele! Ngikalapù bunene bündi ebu misangu ibidi’s we, mpindyewu pâmwâpa ndi ndyumvwa bîmpè misangu ibidi. Tudi munkaci mwa difwilakana ne mwena lukuna mumana kucimuna.

113 Kabyena bikemesha to pavwa Pôlò mwa kwamba, pavwabo munkaci mwa kwasa cibumba, bwa kumukoselapu mutu, kwambaye ne: “Wêwè lufu, kalonda keebe kêpi? Ndejaaku tûng mwaba ûdì mwa kumfikishila ku didinyenga ne dyela dya mikunda. Wêwè lukita, bucimunyi bwebe bwèpi, peebe nyawu ucinka ne neumfwimbe lwa pambelu paapa? Nènkufunkwinè lukita lwa munda mutupu kuntu kwaka naka; ne mêmè’s ndi munda Mwendè Yèyè, Yèyè neambiishe ku lufu mu dituku dya ndekeelu.” Mwena lukuna mumana kucimuna!

114 Dimiinu dya Bumfumu dya Abraham! Mpindyewu, dimiinu dya mu mubidi kadivwa mwa kufunkuna ku Cyôci aci nansha. Kadi Dimiinu dya Bumfumu didi mwa kucimuna, ndimane kucimuna, bwalu Yèyè mmutudyanjidile ne mutucimwine ciibi cyônsò. Yèyè udi mpindyewu ewu, paanyima paa bidimu binunu bibidi, Mmwimane munkaci mwetu, Mucimunyi wa bukole. Kavwa mucimune anu disaama nkaayaadi to. . . Wakacimuna disaama. Wakacimuna diteeciibwa. Wakacimuna mwena lukuna yônsò. Wakacimuna lufu. Wakacimuna mwaba wa bafwe. Wakacimuna lukita, ne wakabiika ku lufu. Nenku paanyima paa bidimu binunu bibidi, ke Yèyè ewu mwimane munkaci mwetu, mu mapingaja emu, mwikale uDiteeja, Mucimunyi wa bukole! Amen. Ucidi anu mwab’ewu, mwikale ne mwoyi, ushindika mulayi Wende, Dimiinu dya Bumfumu dya Abraham! Ekelekele! Nenku mwena lukuna neikale. . .

115 “Yèyè neacimune biibi bya mwena lukuna.” Bwa bôbò abu, Dimiinu, Yèyè mmwimane mwab’ewu mwikale ne mwoyi bwa kudishindika Yèyè mwine kudi banganyi? Kudi Mamiinu madyanjila kulongolola awu adi mwa kumona cyôci aci. Yèyè wakacimuna cyôci aci. Bôbò, paanyima paa diteeta dyabo, dya mulayi wa Dìyì, baakatwibwa citampi kudi Nyuma Mwîmpè, kubwejiibwa mu Mubidi wa Kilisto, kudibo nkwakashindikiibwa (cinganyi?) Ebelu 13.8 ne mmwômò. Mwômò amu ke mwakatwibwabo citampi kudi Nyuma Mwîmpè wa bwena wâkafidiibwa ku. . . Abraham wakadyanjila kumona cyôci aci; ku diitabuuja yèyè wakaciitabuuja. Nenku twètù mpindyewu tudi tuMupeta, biikale tusingaja mèsù paanyima ku mulayi wa cyakambaye Yèyè. Ne Yone 14.12 mmushindikiibwe mu matuku aa a ndekeelu, kudi Mucimunyi udi mubiike ku lufu, Yèyè mwine.

116 Kaciyi ndongamu kampanda nansha; kadi Mupersona, Kilisto, Mucimunyi. Kaciyi ekeleeziya wanyi mêmè to, kaciyi ekeleeziya wanyi wa ba-Baptistes to, anyi wa ba-Presbytériens, anyi wa ba-Méthodistes, anyi wa beena Mpenta, kaciyi ku aci to; kadi kudi Yesu Kilisto. Yèyè udi ne mwoyi leelu. Wakabiika ku lufu kumutu kwa cyôci aci, bwa dibingishiibwa dyetu.

117 Nenku bu mudiYe ne mwoyi, Mmwambe ne twètù tudi peetu ne mwoyi. “Muntu kèna ne mwoyi bwa dyâmpà nkaayaadi to, kadi bwa Dîyi dyônsò,” kaciyi katupa kaa Dîyi to, “Dîyi dyônsò didi dipatuka mukana mwa Nzambi.” “Mêmè ndi dibiika dya ku lufu ne Mwoyi. Ewu udi ungitabuuja Mêmè, nansha byôbi ne mmufwe, kadi neikale ne mwoyi. Ewu yônsò udi ne mwoyi ne mwikale mungitabuuje Mêmè kaadyakufwaku to. Wèwè udi witabuuja cyôci eci anyi.” Kwata ciibi cya mwena lukuna yônsò!

118 Yèyè uvwa mwa kucimuna Bosworth bishi, pavwa Nzambi. . . Bosworth uvwa munda mwa Mucimunyi. Nenku ke bwa cinyi wakamba ne: “Dîbà didi ditambe kwikala dya dyakalengele dya mwoyi wanyi mmpindyewu ewu.” Eyowa’s. Yèyè uvwa mumanye Mucimunyi wa Bukole awu. Ditwishiibwa dyende divwa kudiye Yèyè. Ekelekele! Mpindyewu’s tudi mwa kwimba ne:

Pavwaye ne mwoyi, Wakannanga; paakafwaye,  
Wakansungila;  
Paakajiikiibwaye, Wakangata mpekaatu yanyi  
kayishiya kule;  
Paakabiikaye ku lufu, Wakambingisha kashidi  
nciyi mufute kantu;  
Dîngà dituku Nealwe, Eyi, ndituku dya  
butumbi kaayipu’s we!

119 Bwa aba bavwa bamweka bu ne mbacimunyiibwe. Eddy Perronet, ngela meeji ne uvwa nyèyè, kavwaku mwa kusumbisha yende misambu ya cyena Kilisto to. Muntu nansha umwe kavwa naayi dijinga to. Kabavwa naayi bwalu to. Kaa, mucimunyiibwe, pende mwena kwitabuuja’s! Dîngà dituku, ke Nyuma Mwimpè kumwikila. Ciibi cya mwena lukuna wende, mwine uvwa kayi mwa kwangataku yende misambu mifunda ayi! Ke Nyuma kumulenga, ke kwangataye kasala, Nzambi kumulombolaye mu difunda dya musambu wa dibanjija naawu:

Bônsò bëlè mbila bwa bukole bwa Dînà dya  
Yesu!  
Banjelo bapone mikookwela;  
Lwâyi ne cifulu cya butumbi cya bumfumu,  
Bwa numwaseci Yèyè bu Mukalenge wa bônsò.

120 Mpofo ewu Fanny Crosby, musangu kampanda. Baakamba ne: “Bwebe wèwè cidi cyumvwija cinyi?” Bamwe. . . Yèyè kaakapaanyishaku bukenji bwende bwa bwanaabute bu mwakenza mwena Mpenta ewu Elvis Presley nansha, anyi

bu mwakenza mwena ekeleeziya wa Yesu ewu Boone, anyi bu mwakenza Red Folley awu, bôbò baakapaanyisha mapà abo kudi baa pa buloba; baakapeta milongolongo ya mashinyi a Cadillac, ne matadi a ngôlò, a miliyô ya ndola. Kadi Fanny Crosby yêyè wakashaala ne lulamatu pa kaaba kende. Wakeela lubila wamba ne:

Kumpiciku to, Wêwè Musungidi mupole,  
Umwwa lubila lwanyi lwa didipwekesha naalu;  
Paucidi Ubiikila bakwabo apa,  
Kumpiciku to.

Wêwè Musulu wa bwanyi busambi bwônsò,  
Mupite too ne mwoyi bwanyi mêmè,  
Ûndi nende pa buloba pa kuumusha Wêwè  
nganyi?

Anyi mu Dyulu pa kuumusha Wêwè nganyi?

<sup>121</sup> Baakamba ne: “Kadi kumona anu ufika mu Dyulu mwikale mpofo?”

Yêyè ne: “NêmMumanyè, nansha bishi.”

Bôbò ne: “NeuMumanyè bishi?”

Yêyè ne: “NêmMumanyè.”

Bôbò ne: “Mandamu Crosby, s’udi mufwanyine kupeta ndola mùliyô mujima’s.”

Yêyè ne: “Mêmè cyèna dijinga ne mùliyô wa ndola mwine awu to.”

<sup>122</sup> “NeumMumanye bishi’s?” Yêyè ne:

NêmMumanyè, nêmMumanyè,  
Ne bu mùndi mupikula nêngìmanè ku luseke  
Lwende;  
NêmMumanye, nêmMumanyè.

<sup>123</sup> “Pângìkalà nciyi mwa kuMumona to, nêndengè ngùmvwè bibangu bya mputa ya misònsò mu byanza Byende.” Wakacimuna ciibi cya mwena lukuna wende. Eyo.

<sup>124</sup> Pawikale munda mwa Kilisto! Yêyè wakamba ne: “Nwênù bashaale munda Mwanyi, ne Mèyi Aanyi mashaale munda mwenu; nulombe nsapi yònsò unwaswa awu, nulombe ciibi cyònsò cinwaswa bwa kukwata aci; nulombe cyònsò cinwaswa, ne nebanupeci. Nwênù bashaale munda Mwanyi, ne Mèyi Aanyi mashaale munda mwenu, nudi mwa kukwata ciibi cyònsò cya mwena lukuna cyalwa kumpala kwenu aci.” Nudi Dimiinu dya Bumfumu dya Abraham.

<sup>125</sup> Nciibi cya mushindu kaayi cidì ciimane kumpala kwebe wêwè? Piikalaci ndisaama, wêwè’s udi mutambe ne mucimunyi bwaci cyôci aci. Pa nanku tudi mwa kwamba, kwimba musambu wa kale wa ngàsà ewu ne:

Mulayi wônsò udi mu Mukanda ngwanyì  
 mêmè,  
 Nshapita yônsò, mvense yônsò udi. . . ne dya  
 Nzambi menemene.  
 Ndi mweyemene dinanga Dyende dya Nzambi,  
 Bwalu mulayi wônsò udi mu Mukanda  
 ngwanyì mêmè.

<sup>126</sup> Twêtù's tudi batambe too ne bacimunyi, ne Dimiinu dya Abraham s'nedikookeshe ciibi cya mwena lukuna! Padibo bôbò bamba ne Bintu ebi kabyena mwa kwenzeka, padibo bakeba kubiikila Cyôci aci ne n'dyabulu, anyi ne m'Beelezebula, anyi ne ncintu kampanda cikwabo, Nzambi mmutwishiiibwe bwa kucimuna ciibi cyônsò ne kukwata mwena lukuna.

Tusambilaayi.

<sup>127</sup> Mukalenge, enzaku bwa Dimiinu dya Abraham. . . Ndi mumanye ne bôbò nebamone Cyôci aci, Mukalenge. Mmunyi mudi Diyì adi mwa kumata kadiyi mwa kumata mu Buloba bwa bushuwa abu? Ndi ndomba bwa bôbò kuumvwabo mpindyewu. Enzaku bwa muntu yônsò udi ubwela mu mulongo wa babeedi ondopiibwe.

<sup>128</sup> Mukalenge, kwôkò kucikàle muntu mu mwab'ewu, udi kayi mwanji kwenza dijikula dyende, udi kayi mwanji kujuuka kuulu mèsù ônsò mamutangile ne kwangata kaaba kaa Kilisto, mwikale mudilongolole bwa kubenga kwitaba twitabaayi yônsò ne bintu byônsò bya mashika, bya byumakane, ne bifwe bidi bimusake kula Neebe abi. Nenku enzaku bwa ajuuke mpindyewu, wamba ne: "Ndi muswe kuMwitaba bu Musungidi wanyi." Aapu kaayi Wêwè newangate kende kaaba Dituku adi.

<sup>129</sup> Patudi ne mitu yetu miinyika apa, kwôkò kwikale badi bajinga bwa kujuuka kuulu bwa katanci kakese patupu, bwa disambila, bamba ne: "Ndi muswe kwangata kaaba Kende mpindyewu, bwa Yêyè wangata kaanyi kaaba Dituku adi, mu Bwikadi Bwende bwa Nzambi." Nyewu nkulomba, nkupa mpunga bwa dîna dyebe dyamona mwa kufundiibwa mu Mukanda wa Mwoyi, bu wêwè mwa kujuuka kuulu. Mêmè ncyêna nkulomba bwa wêwè kudilamika ku ekeleeziya kampanda to. Ndi nkulomba bwa ulwe kudi Kilisto, pawikala mwab'ewu kuyi muMumanye.

<sup>130</sup> Nzambi akubeneshe, mwanaanyi wa balume. Kudiku mukwabo, mufwanyine kwamba ne: "Ndi—ndi muswe bwa kujuuka mpindyewu"? Nzambi akubeneshe, inăbânzà. Nzambi akubeneshe, mwanetu wanyi wa bakaji. "Ndi muswe. . ." Nzambi akubeneshe. Nzambi akubeneshe. "Ndi ngangata kaanyi kaaba, mu mapingaja emu." Bantu bîmpè aba, balume ne bakaji, biimane kuulu ne: "Nêngàngatè kaanyi kaaba, mu mapingaja emu."

<sup>131</sup> Nenku mu dituku adi pamba ngangabuka ne: “Ee, njiwu; mashi ende adi apongoloka, lufu ndwimanyine mulume ewu, anyi mukaji ewu.” Anyi, mu dinda kampanda, neuvuluke kaaba keebe aku. Angata kaaba Kende mpindyewu.

<sup>132</sup> “Wêwè mungumvwe Mémè bundu kumpala kwa bantu, Mémè nênkuumvwe bundu kumpala kwa Taatu Wanyi ne Banjelo baa cijila. Kadi wêwè munjikule Mémè kumpala kwa bantu, awu Mémè nêmmujikulè kumpala kwa Taatu Wanyi ne Banjelo baa cijila.”

<sup>133</sup> Nzambi akubeneshe, mwaneetu wanyi wa bakaji. Nkufwanyineku kwikala mukwabo mu mwaba kampanda mu cisasa mwamwa anyi? Mpindyewu ewu, patucidi bindile apa. Bakwabo baabo, biikale kabidi mu cibambalu cinene emu? Mbîmpè. Ndi nkwitaba ku dîyî dyebe, mulunda wanyi.

<sup>134</sup> Dîyî dyôdî dimate mu Buloba bwa bufuke, bu kânà kaa bakaji kaa ku ciina cya mâyî aku, yêyè—yêyè wakumvwa. Yêyè uvwa ne cifwanyikijilu mu Dyulu, kacya ku difukii- . . . kumpala kwa difukiibwa dya dyulu ne buloba. Bukênkè abu paakalengabu Cyôci aci, yêyè wakaCijingulula.

<sup>135</sup> Nzambi akubeneshe, mwaneetu wanyi wa balume. Aci . . . cya bukutu. Nzambi akubeneshe, mwaneetu wanyi wa balume. Udi mufwanyine kwikala mwenze maalu manene mu nsombelu webe; kadi udi munkaci mwa dyenza cintu cidi citambe bunene cyûtù kuyiku mwanji kwenza to, mpindyewu, cya kwangata kaaba kaa Kilisto.

<sup>136</sup> Taatu wetu wa mu Dyulu, dimiinu ndimate mu buloba kampanda, mu mapingaja emu. Nyewu tumona Mwoyi mwikale utoloka. Balume ne bakaji nyewu bajuuke biimane kuulu, ne Dîsù dya Nzambi ditu dimona bintu byônsò adi, Yêyè wa bwena utu myaba yônsò awu, utu mumanye byônsò awu, utu ne bukole bwônsò awu, mmubamone. Mbeebe Wêwè, Taatu. Nyewu nkupeeshabu mpindyewu, bu bileeji bya bucimunyi.

<sup>137</sup> Enzaku bwa dilabula dyabo dya kujuuka kwimana kuulu mwaba wawa mpindyewu adi, biikale bamanye cidibo benze, biikale bamanye cidi bwalu ebu buumvwija, bwa ne badi bajuuka mbwa kwimana pamwe ne banyaabanya badyombola baa Mukalenge. Enzaku bwa baashaala ne lulamatu kashidi too ne ku Dituku adi diikalabo mwa kwimana mu Bwikadi Bwebe, dîbà diikala Dîyî adi dya dinanga mwa kwamba ne: “Eyo, dituku kampanda mu Baton Rouge, anyi mu kaaba kampanda kakese kadibo babiikila ne Denham Springs, yêyè wakangata kaaba Kaanyi, Taatu, bwa mpindyewu Mémè nêngangatè kaaba kaa yêyè mulume ewu, anyi mukaji ewu.” Twênzèlèku bwalu ebu, Mukalenge. Mbeebe Wêwè, mu Dînà dya Yesu. Amen.

Nzambi anubeneshe, bwa dilwa kwimana dyenu. Nzambi wenzaku ne . . .

<sup>138</sup> Mpindyewu enzaayiku cintu cimwepele eci bwanyi mêmè. Keba, pawikala usanganyiibwa pabwipi ne mwaba udi bampaasata aba, umoneku bamwe baa ku bôbò, uyiikilangane naabo. Pawikala kuyi mwanji kubatiijiibwa to, mu dibatiiza dya bwena Kilisto, wènzè nanku. Bwa mpindyewu nda wikale munkaci mwa beena kwitabuuja, beena kwitabuuja baa bushuwa, kabayi beena kwitabuuja baa budingibudingi to; beena kwitabuuja baa bushuwa.

Patudi tusambila apa, tusambilaayi bwa mishwala eyi.

<sup>139</sup> Taatu wa mu Dyulu, mishwala eyi neipatuke mpindyewu; mmwaba kaayi, ncyèna mumanye. Pàmwäpa taatu kampanda mukulakaji mwikale mpofo musombe lwa mwaba kampanda mu kaacisense emu, mwindile difika dya mushwala ewu; kânà kakese kaa mu diboko kuntu kwaka kalaadika mu bulaalu bwa lupitaadi; maamu kampanda mwimane, mwikale ne mutu munyunguluke, mwindile dyalukila dya mushwala. Taatu wa mu Dyulu, ndi nkulomba bwa Wèwè wayishindikija. Nenku bu cimanyinu cya Bwikadi Bwebe leelu ewu, ne cya diitabuuja dyetu kûdi Wèwè bu mutwayiishi Dîyi Dyebe, enzaku bwa diitabuuja divwa mu Abraham adi, ne diitabuuja dyakajuulabo ne dyakatupabo kudi Yesu Kilisto adi, enzaku bwa dikashindikije mishwala eyi ne dyondope muntu ne muntu wayitentekejilabo. Tudi tuyituma, mu Dîna dya Yesu. Amen.

<sup>140</sup> Katanci kakese patupu mpindyewu, kumpala kwa twètù kubiikila mulongo wa babeedi. Yèyè mene Nzambi wa bukole bwônsò ne wa bukole awu, Yèyè udi munene awu, udi mudikumbanyine mu byônsò awu... Bu nwènù mwa kuswa, balunda baanyi, nkaadi—nkaadi mbanga bwa kusambidila babeedi, ne nkaadi... Misangu mikwabo, patwapweka, mbifwanyine kwenzeka ne nci—ncinwâmbidì kantu kampanda nansha kamwe to; bamwe baa kunudi mbafwanyine kuya kumpala kwa diine dîbà adi. Nansha wèwè nganyi, pawikala kuyi nansha mujuuke kuulu pâpîcikù katanci apa, ne wèwè kuyi mutwishiibwe... .

<sup>141</sup> Pawikala cidimba cya ekeleeziya kampanda, mbwalu bwîmpè, kadi kabyena bîmpè menemene to. Nudi numona's, nsongalume mulombodi mubanji awu s'uwva cidimba cya ekeleeziya. Nwamonu anyi? Yèyè wakakonka Yesu civwa cikengela kwenza bwa kupetaye Mwoyi wa Cyendeleele. Yèyè kaakiitabaku ciine aci nansha kakese. Wakaasa lwendu wakaya. Ncintu kaayi cikutakane cyakenza nsongalume awu. Wèwè kwangaci kaaba kende nansha. Udi uvuluka musangu wa ndekeelu wakaleejiiibwaye? Paanyima paa ndambu wa matuku, yèyè wakatanta. Wakalwa mubanji mupite pavwaye apu. Wakafika mu mushindu wa ne nansha mayeebe ende miine akuula tente ne bintu biye ne mwa naka. Kadi pashiishe nyewu tusangana musangu wa ndekeelu udibo bamuleeja, mu iferno,

ukengeshiibwa mu ndimi ya kapyá. Kulekedi, kulekedi bwa aci cikwenzele to. Itaba Kilisto.

<sup>142</sup> Nwênù bansongalume, nwênù bansongakaji, bânà batekete baa balume, nwênù bacidi mu cikondo cidi mibidi ishintuluka, swayi nwênzè cyôci aci. Nteelejaayi, mêmè bu—bu mwaneenu wa balume, udi mununange. Ndi mwab'ewu anu bwalu ndi mununange. Ndi munange Nzambi, mununange kabidi nwênù, bwalu ncyêna mwa kunanga Nzambi bu nciyi mununange nwênù nansha.

<sup>143</sup> Ndi mufwanyine kutamba kuswa ne, wêwè ne kaalumbandi kaa kwela, ùkèlè mwanaanyi wa balume udi paapa wawa, anyi umwe wa ku bânà baanyi. Imanaayi ngânji ku-. . . Nansha wêwè mukampale mêmè kakwena bwalu to. Muledi yônsò ewu neñnzè cyôci aci; nansha Nzambi pende. Nwamonu anyi? Nangaayi bantu Bende. Nanganganaayi munkaci mwenu.

<sup>144</sup> Udi wamba ne: “Cyûdi ubatandishila ncinyi?” Dinanga dya bushuwa ditu dilongolola bilema.

<sup>145</sup> Mwaneebe yêyè musombe pambelu mu mùsèèsù; ke wêwè awu: “Ee, mona Junior mudiye musombe. Kabivwa bîmpè bwa kwenzaye nanku to, kadi mêmè paanyi cîndi mbenga's mbwa kumutapa ku mwoyi wende wa bwânà awu.” Kwêna mumunange to. Nebamushipe mwaba awu. Wêwè mumunange, neumukokele mu nzubu kadi kumunangula mapi ku tutaku aku. Neumufikishe ku dikookela.

<sup>146</sup> Mushindu awu ngudi Nzambi wenza. Dinanga ditu dilongolola bilema, ne dyôdi mene dya nanku awu ke dinanga dya menemene.

<sup>147</sup> Padi muyiishi wimana unulekela nwênù bakaji nubebula nsuki, ne nudilaaba tupenta ne bintu bikwabo, kadi kayi unulongolola to, mwaba awu kapeena dinanga dya menemene nansha; ne padiye kayi ubitandisha patooke to. Anyi unulekela nwênù balume nubwela mu dibaka misangu isatu anyi inaaayi, ne bintu bikwabo byônsò ebi, kadi nwênù biikale anu nudikolesha ku mwoyi, mwaba awu kapeena dinanga dya menemene nansha. Unulekela nudilamika ku ekeleeziya kampana, unutuuta tuumapi paanyima bwa kunubomba, ne unubwikila kwîsù ne twitabaayi kampana, pashiishe ne: “Ke cyônsò cya wêwè kwenza aci, kudilamika ku ekeleeziya munsantu,” mwaba awu kapeena dinanga to. Anyi, twambe ne, muntu awu mmujimine anu kashidi, yêyè mwine, mu mushindu wa kayi umona to.

<sup>148</sup> Dinanga dya menemene ditu dilongolola bilema, diikale dinupingaja ku Dîyi dya Nzambi.

<sup>149</sup> Tangilaayi Yesu, mushindu kaayi, cyakambaYe, bwalu Yêyè uvwa mubanange, mu mushindu wa ne Wakafwa pa kaaba kaabo, piinaapu bôbô biikale balomba too ne Mashi Ende.



150 Mpindyewu Nyuma Mwîmpè munene ênzèku ne... Ndi muswe ngindile ndambu. Nêngindilè too ne pampwekela dilaabiibwa dya Nyuma Mwîmpè, kumpala kwa twêtù kubanga. Ngayiishi. Twasakidilaayi bwa didisanga dyenu mu dikwata naanyi mudimu.

151 Mpindyewu, muntu yônsò mu mwab'ewu, mwaba wônsò uwikala, nansha mwaba kaayi mu nzubu emu, anji sambila bwa katanci, mwikale wamba ne: "Mukalenge Yesu, nkwasishanyiku! Nkwacishanyiku! Anyishaku ndenge cilàmbà Cyebe." Yesu wakamba, nudi bamanye, paakalenga mukaji awu cilàmbà Cyende, Yèyè kaakumvwa dimulenga adi to, mu mubidi, kadi Wakakudimuka e kumanya mukaji awu ne uvwa nganyi ne cyakenzaye ncinyi. Yèyè udi Yesu umweumwe awu mu mapingaja emu, Mwakwidi Munene Udi mwa kuumvwa padi butekete bwetu bumulenga.

152 Nudi nwitabuuja, muntu ne muntu wa kunudi mpindyewu ne, mbulelela ne, Nzambi mwine wâkenza mulayi ewu, ne tudi cyakabidi ne mwoyi (ne Yèyè mwine aleejuku bwalu abu) mu matuku a Sodoma anyi? Mbantu bûngì kaayi badi biitabuuja cyôci aci, mu nzubu emu, anji elaayi byanza byenu muulu tûng.

153 Tudi ne mwoyi, anu mwakadibi amu, mu Sodoma. Ndongolwelu yônsò nkòong walu mukooyike, ndongolwelu wa maalu a pa buloba, byônsò, ndongolwelu wa ekeleeziya, ndongolwelu wa cidiidi. Kakucyena cintu nansha cimwe to. Cidiidi ncibole cipange ne mwa kubola. Ndongolwelu, myaba yônsò, bamfumu beetu beena cimbâmbilâ, byônsò ndibola pa dibola. Ekeleeziya ukaadi mushindu umweumwe awu. Mèkù akaadi mushindu umweumwe awu. Bikaadi anu dibola pa dibola, Sodoma!

154 Nenku, vulukaayi ne, Nzambi ngudi muteeke cyôci aci kumpala kwenu, pashiishe Yèyè wakamba ne neadileeje Yèyè mwine mu mubidi wa buntu, ne neenzè bu mwakenza Ye kumpala kwa Sodoma, kumpala kwa Mwânâ mulaya kubwelaye mu cyalu. Wakalaya ne neatume ewu uvwa mwa kudyanjidila Mwânâ mulaya awu, bu mwakenzaye musangu wa kumpala, yèyè mene uvwa ne cya kuleeja; ne Yèyè wakamba ne: "Piikala Mwânâ wa muntu ne cya kubuuludiibwa."

155 Mêmè ncyêna mukumanye to. Ee, Nsongakaji Thompson, disaama dya bantu bakaji adi ne ntatu yadi ayi, udi witabuuja ne Nzambi neakwondope anyi? Udi mwa kwitabuuja nanku anyi? Newitabuuje anyi? Nsongakaji, Nsongakaji Thomas, udi witabuuja ne Yèyè neakwondope anyi? Nanku, elaaku byanza byebe muulu.

156 Kudi inâbânzâ kampanda musombe anu paanyima peebe menemene apu. Udi munkaci mwa kusambila. Udi ne manungu amusaama.

157 Ewu udi musombe ku luseke lwende menemene ewu, ndisaama dya cifu, udi pende munkaci mwa kusambila. Cyôci aci necikupite, wêwè kuyi mutangile bîmpè. Kwêna wa muneemu nansha. Udi wa ku Mississipi. Nudi Mukalenge ne Mandamu Kramer. Nwênù biitabuuje ne mwoyi wenu wônsò, Yesu Kilisto neânwôndopè. Bu nwênù mwa kwitabuuja cyôci aci. Nudi nwitabuuja anyi? Nenku nudi mwa kupeta cyôci aci. Eyowa. Elaayi byanza byenu muulu bwa bantu bamone ne nwnênù.

158 Mêmè ncyêna mumanye bantu aba nansha. Ncitu mwanji kubamonaku kacya, kacya bandela. Bikengela witabuuje, wêwè mulunda wanyi. Yèyè udi munkaci mwa kudileeja Yèyè mwine. Nudi nwitabuuja cyôci aci, ne mwoyi wenu wônsò anyi? [Disangisha didi dyamba ne: “Amen.”—Muf.]

159 Wakupu mutu bwa cinyi, mukalenge, mwikale muntangile nanku awu? Eyowa’s, mukalenge. Bwalu wenji nanku, nênyiikilanganè neebe ndambu. Wêwè udi mwenze bu muntu mukulumpe mukalanga musombe mwaba ewu mene, muntangile. Yèyè uvwa muntangile, ne meeji matooke ônsò. Yèyè witabùùji cyôci aci. Wêwè udi munkaci mwa kusambidila muntu uvwa mu kômâ. Kadi—kadi cintu cyebe cinene menemene cyûdi usambidila, cyûdi ujinga, udi ukeba dibatiiza dya Nyuma Mwîmpè. Mmwômò. Eyo. Mmwômò. Wêwè mwitabuuje cyôci aci! Inăbânzà ewu, wêwè udi ukeba bwa bakwangate ku mudimu. Pa kuumusha aci, bwa wêwè kumanya ne mêmè ndi muprofeza wa Nzambi, anyi musadidi, batu bakupande misangu ibidi. Mbikushiye byenze bu udi ne butekete. Mishindu yônsò ya masaama, disaama dya mu nyuma. Ndi muswe kukwambila ne byônsò abi byamanyi kujika. Diitabuuja dyebe dyakwondopu.

160 [Citupa cya mukaba wa mêyi munda mutupu—Muf.]... musombe ku luseke lwebe menemene aku. Udi usambila. Tangila kuneeku. Yèyè wakuumvwidi, ne wêwè wâMulengi. Mêmè ncyêna mukumanye to, kadi Yèyè mmukumanye. Nênkwabile cyûvwà usambidila. Udi witabuuja ne mwoyi webe wônsò anyi? Udi ne disaama dya kanyonga, ke cyûdi usambidila. Udi witabuuja ne Nzambi neakwondope ne neakusangaje anyi? Dîna dyebe m’Mandamu Smith. Mmwômò. Ela cyanza cyebe muulu.

161 Nwamonu’s, Yèyè udi munkaci mwa kudileeja Yèyè mwine. Ncinyi aci? N’Dimiinu dya Abraham adi, diitabuuja divwa naadi Abraham adi, Mukalenge Yesu Kilisto munkaci mwetu, mwikale ushindika Dîyi Dyende, ne bimanyinu byenda bilonda.

162 Nganyi, ntwarta bûngî kaayi tudi tukengela kusambidila, elaayi byanza muulu, nwênù badi ne twarta? Kakaa, bikengela’s tubange mulongo wa babeedi.

163 Nudi numona, s’nudi nuumvwa’s? Mpindyewu nyuma awu kêna anu...Kî ncyôci aci cidid cyondopa nansha. Cyôci aci cidid ciMuleeja anu patupu mudiye mwab’ewu. Bampaasata beenu badi anu ne bukookeshi bumwebumwe

ebu bwa kusambidila babeedi. Kabatu benza aci to; ncyá bushuwa ne, kabatu bacyenza to. Kadi badi—kadi badi anu ne bukookeshi bumwebumwe ebu ne: “Bimanyinu ebi nebifile beena kwitabuuja.”

<sup>164</sup> Mpindyewu ndi muswe bwa bampaasata naanyi balwe mwab’ewu. [Mwaneetu Branham udi ukonka muntu kampanda ne: “Mbîmpè kubabiikila bwa buumukile mu bateeleji anyi, nwênù bambi?”—Muf.]

<sup>165</sup> Mbampaasata bûngì kaayi mwab’ewu badi biitabuuja ne mwoyi wabo wònsò, bambi badi munda emu, biikale biitabuuja? Kaa, twasakidilaayi. Ndi mwa kunulomba bwa nwênù kajuukila kuulu? Lwâyi apa, nwimane naanyi katanci kakese cyanaana, lwa kwinshi eku nenku, nusambidile babeedi. Pwekelaayi anu dya apa nenku. Mpindyewu nutangilaayi numone mudi dyondopa dyenzeka, tangilaayi numone cidi cyenzeka.

<sup>166</sup> Ndi muswe bwa nulwe, nwênzè mi—milongo ibidi mwab’ewu mene. Nêmpwekelè kuntwaku mu katanci kakese menemene emu, bwa kusambidila babeedi. Ndi njinga bampaasata badi biikale beena kwitabuuja ne biikale baswe bwa kudileeja bu beena kwitabuuja. Aci, udi witabuuja, ku dilwa dyebe dya mwab’ewu ne, utu usomba nsombelu wa cijila, mukezuke. Vulukaayi, tangilaayi mwab’ewu cidi cipatuka, ciilale cileeja mpala wa Evanjeeliyo wa Kilisto!

<sup>167</sup> Mwaneetu Blair, ndi mukumanye mwaba awu, wêwè anyi Mwaneetu Pat. Swayi nwênzè milongo ibidi ayi mu mushindu unutu nuyenza pa ciibidilu awu, bu nwênù mwa kuswa, wêwè ne Mwaneetu Pat.

<sup>168</sup> Bampaasata beena kwitabuuja biikala mwa kwitabuuja! Mpindyewu, tangilaayi, Nzambi Yêyè mwa kudileeja mu mushindu ewu ku Dîyi Dyende, ne Dîyi Dyende, mbantu bûngì kaayi badi bamanye ne Bible, bwa ne Yesu wakamba ne: “Bimanyinu ebi nebifile aba badi biitabuuja. Bôbò batentekele babeedi byanza, babeedi nebasangale?” Nwênù bampaasata, nudi balwe mwab’ewu bwa kudileeja bu beena kwitabuuja. Ke cinudi bavwile anyi? Nwênù’s nudi beena kwitabuja (kî mmwômò anyi?), patupu kanuwva mwa kwikala biimane mwab’ewu to. Mpindyewu cyakamba Yesu ncinganyi? “Bimanyinu ebi nebifile aba badi biitabuuja.” Mêmè’s ndi mwena kwitabuuja neenu.

<sup>169</sup> Nyewu mpweka. Bantu aba ncisamba cyetu, ne twêtù tudi balami baa mikooko biikale ne butangidi pa bisumbu ebi bya mikooko. Nyawu nkaadi mpweka bwa kwela bwanyi bukondo pamwe ne enu nwênù mpindyewu, nteneteke byanyi byanza pamwe ne byenu. Nenku paafika bantu aba panudi, pawikala ne kantu kampanda mu meeji ebe kiikale ndambu bu muntu welakana, umusha kantu aku anu mpindyewu ewu; mbwa ne paafika bantu aba panudi, yònsò wa kudibo wáfika paudi awu,

patwabatentekela byanza, bôbò baamona mwa kwondopiibwa. Nudi baswe kwitabuuja mpindyewu ne mwoyi wônso, nwênù bônso? [Bambi badi bamba ne: “Amen.”—Muf.]

<sup>170</sup> Mbantú bûngì kaayi muneemu emu biikala mwa kusambidila bakwabo piikalabo bapicila mwab’ewu, ela cianza muulu ne: “Nêngikalê nsambila.”

<sup>171</sup> Wavuluka ne, yêyê awu mmufwanyine kwikala tatwêbê, mamwêbê, mwaneebe wa bakaji anyi wa balume, mwaneenu wa bakaji anyi wa balume. Nansha yêyê mwine kayi webe wêwê to, s’ngwa muntu kampanda, wîkala mwa kupicila mu mulongo ewu. Kadi ambabi tûng bu ne mbôbò abu, ne biikale bafwa kansere, anyi disaama kampanda dya dyenza bwôwà pa kudimona, wêwê kuvwaku mwa kujinga bwa bantu kwikalabo ne meeji matooke too ne mu kandondo kaa mwoyi anyi? Cya bushuwa, ncituvwa mwa kujinga.

<sup>172</sup> Mpindyewu, ndi ngitabuuja, mushindu unwikala mwa... Mpindyewu aba badi mu ewu mulongo udi apa ewu, luseke elu, biimane batangile ku *lwalwa* luseke, ne karta kaa disambila. Imanaayi batangile ku luseke alu, nwênù bônso badi mu citupa cya ku dyabalume. Mpindyewu, mushindu, lamaayi citupa cya ku dyabakaji; nyewu tufimpakana bikole, nudi numona’s, kanuciya numanya mushindu mwine, citudi twenza ciine. Mbîmpê, nwênù bônso badi *eci* citupa, imanyinaayi *apa*. Mpindyewu, bônso badi mu citupa cya ku dyabalume, bavwile anu dya eku nunku, bu mudibi ne nenwikale ne cya kupweka, lwâyi nwenda nunyunguluka.

<sup>173</sup> Nenku mmushindu kaayi unwaya, mmushindu kaayi wapatukabo, Mwaneetu Borders? Buludi ku ciibi cya ku luseke, banyunguluke dyakamwe kadi babwele cyakabidi mu ntempelu.

<sup>174</sup> Pa nanku, piikalabo babiikile *elu* luseke, mu tusunsa tukese emu, nenku bôbò nebajuukile kuulu. Nenku twânjàayi kumona mpindyewu cidi... Mpîmpê, aba badi mu *eci* citupa, bakudimukile ku elu luseke lwa apa nunku. Ikalaayi bakwate twarta twenu twa disambila, nusambulukile luseke elu. Ne nwênù badi mu cisasa, nutuuluke dyakamwe bwa kusambakeena naabo lwa kundekeelu kwa mulongo wa nkwasu lwa kwaka naka. Mpindyewu aba badi mu citupa *eci* cya ku dyabakaji, ilaayi nwênù ku luseke lwa dyabakaji. Nenku pashiishe, nudi numona’s, nudi nwenza wenu mulongo bwa nwalukile biikale nuyiila lwa *kwaka*; nukudimuke cyanyima, biikale nunyungulukila dya *kwaka*. Nudi numona anyi? Nenku nenulonde mulongo biikale nunyunguluka buludi, pa nanku awu katwakunubwejakajaku to nansha kakese.

<sup>175</sup> Nenku pashiishe nwênù badi kuulu ku cisasa, ikalaayi bamane kukwata myaba yenu mu nseke mwamwa, bwa kubapeta dyakamwe padibo bapita aapu.

176 Mpindyewu, mpindyewu bangaayi dyakamwe kwalukila cyanyima, muntu ne muntu, bangaayi dyakamwe kwalukila cyanyima too ne panwasangila ne ewu mulongo pa kunyungulukila buludi *mwab'ewu*. Bangaayi anu dyalukila biikale nunyunguluka, biikale anu nubanda bwa kubwela *apa*, bangaayi anu kwenda kuya nwenda nunyunguluka bwa nufike too ne ku mulongo ewu lwa *apa*.

177 Kaa, ncinyi cidi cifwanyine kwenzeka mpindyewu! Ncinyi cidi cifwanyine kwenzeka! Eci neciikale cikondo ciikala cintu kampanda ne cya kwenzeka. Mbîmpè.

178 Mpindyewu, mmwômò, nyungulukaayi buludi biikale nwalukidila *kwaka*, nenku nubwele dyakamwe mu mulongo, mushindu awu. Nyungulukilaayi dyakamwe ku luseke elu. Ke mushindu awu mpindyewu.

179 Nenu mpindyewu panudi biimane, muntu ne muntu mwikale mwimanyine kuulu, twêtù netwënzè disambila. Nenu disangisha edi nedisambile pamwe naanyi, bwa nwamona mwa kwondopiibwa. Ikalaayi anu ne diitabuuja mpindyewu. Nenu kanu- . . .

180 Lwâyi dyakamwe nwenda nunyunguluka, paanyima paapa lwa mundekeelu mwamwa, lwâyi dyakamwe biikale nwenda nunyunguluka bwa nulwe kudisangisha ne ewu mulongo udi paanyima apa. Lwâyi dyakamwe nwenda nunyunguluka, nwënzè mulongo umwepele munene. Lwâyi dyakamwe nwenda nunyunguluka dya *kwaka*, nenku nwënzè mulongo umwepele. Nanku awu.

181 Bantu bônso biikale mu disambila. Ikalaayi mu diitabuuja dya menemene mpindyewu. Nwênù mpindyewu kanucyuku musumba wa bantu to. Nwawulukaayi ne, mbatu—mbatujike kudi cibwikilu cya Bwikadi bwa Yesu Kilisto, bilaale anu kutudi bwa twêtù kutwa mushinga cidi Ye mwenze munkaci mwetu, mu kwikala kwetu ne diitabuuja mu Dîyi Dyende.

182 Abi's mbîmpè. Mpindyewu nebiikale anu bîmpè. Ndi ncinka ne wawa mulongo udi ubwela byenze ne mulowu.

183 Mpindyewu padibo bônso biimanyine kuulu apa, ndi muswe bwa muntu ne muntu mpindyewu, mu nzubu emu, nwinyikaayi mitu.

184 Mukalenge Yesu, bwalu's mbwebu bukaadi pa kwenzeka katanci aka. Bikengela dipangadika dyangaciibwe mpindyewu ewu. Tudi twitabuuja ne Wêwè udi kaaba aka anyi? Tudi baKunange anyi? Mukalenge, tudiku ne diitabuuja, dikumbane bwa citwikala mwa kulomba anyi? Bantu aba nyewu badileeja pa kwimana kwabo kwa mu mulongo. Mukalenge, kabiikadiku bya twenza anu cyanaana to. Byenzekeku, Mukalenge, bwa bapite mwab'ewu, muntu ne muntu apite anu bu ne udi upicila mwinshi mwa Kilisto, bwalu tudi bamanye ne Yêyè udi kaaba aka. Nenu nyewu tulomba bwa ne bapete dyondopiibwa dyabo.

Ndi mutwishiibwe ne nansha mu mbingu ne mbingu kumpala eku, bantu aba nebaye kudi bampaasata baabo, bakaji bavwa ne masaama a bakaji, masaama a cifu, balume bavwa ne disaama dya prostate, masaama a mishindu yònsò, biikala bondopiibwe, bamba ne: “Udi mumanye, cintu aci’s cyafumu ku dinshiila kaaba,” bwalu badi mu Bwikadi Bwebe. Enzaku bwa bapite mpindyewu ne—ne bangate cyûvwà Wêwè mufwile. Bôbò aba n’Dimiinu dya Abraham, ne Wêwè ngwâkabâcîmwina. Enzaku bwa balwe bapete cyûkaadi mubape.

<sup>185</sup> Nenu, wêwè Sataana, tudi bakuvuule bilâmbà bikole lumingu elu, mu mushindu wa ne wâmanyi ne ukaadi cintu cimana kucimuna. Yesu Kilisto wakakucimuna ku Kalvariyo. Yêyè wakabiika ku lufu dituku diisâtù, bwa dibingishiibwa dyetu, ne mMwimane munkaci mwetu mpindyewu. Ne diitabuuja dyetu nditangile kudiye Yêyè, ne dyumusha kudi wêwè anyi ku cintu cyònsò cyûdi mwenze. Shiya bantu aba, mu Dîna dya Yesu Kilisto.

<sup>186</sup> [Mwaneetu Branham ne bambi badi batentekela babeedi byanza ne basambidila muntu ne muntu udi mu mulongo wa babeedi. Citupa cya mukaba munda mutupu—Muf.] . . . ? . . .

<sup>187</sup> Twenji menemene anu mudi Mulongeshi Munene mututumine diyi bwa kwenza. Mbantu bûngi kaayi baa kunudi bâpîcidi mu mulongo awu, bîtàbùjî ne nebûmvwè bîmpè, elaayi byanza byenu muulu. Nyewu nsakidila cyanyi ku byenu aku.


<sup>188</sup> Cituwa munkaci mwa kwenza mwab’awu, ndekeelu wa byònsò, bu musumba wa bambi mwab’awu; bààbûngî baabo bavwa basaama, mvwa mumanye nanku awu, kadi badi bateeta mwa kuditacisha ne mwabo mwònsò bwa kubwejamu beena mu masangisha abo, nansha bôbò babwele nansha kabayi babwele. Ke balami baa mikooko balelela mbôbò abu. Ne Nyuma Mwîmpè wangambidi ne: “Bâmbilâ basangishe byanza byabo kaaba kamwe.” Ke patwâswîkakaji myoyi yetu pamwe ne makondo etu, ne masambila etu, kaaba kamwe.

<sup>189</sup> Yesu, bôndôpaaku, bôbò paabo. Ne ubavwije balami baa mikooko biikale ne bukole, biikale ne bukole mu Diyî dya Mukalenge.

<sup>190</sup> Nzambi ênzèku, nwênù bânà beetu baa balume, Yêyè anupeku majinga ônsò a myoyi yenu. Byenzeku ne nuMusadile matuku enu ônsò, ne nwikaleku ne bukole bwa Nzambi mu nsombelu wenu, bwa kuyiisha cisumbu eci cîmpè cya bantu. Yesu Kilisto, Yêyè mene uvwa neetu awu, ne udi neenu dîbâ dyònsò awu, atambeku kudivwija Yêyè mwine mumweneke kunudi kutamba bya kacypu Yêyè wikala nanku kumpala.

<sup>191</sup> Nwênù cisamba, bamwe baa kunudi bavwa balema, nudi bafwanyine kupanga kumona dishiilangana too ne ku cikondo kampanda, nudi bafwanyine kupanga kumona dishiilangana diine. Tangilaayi cyakenza Abraham. Kabyena ne cidibi byenza

nansha; kî nku cyôcî aci kunudi nutangila to. Kutangidi ku bileeji byebe bya disaama to. Tangila wêwè ku cyakambaYe. Wêwè mwambe ne: “Ncidi anu ngumvwa binsaama,” kabyena bitangila aci to. Wêwè ukaadi mwenze cidi Nzambi mwambe bwa kwenza. Wamonu’s, kutangidi ku cyôcî aci to. Tangila wêwè ku cyakambaYe. Nzambi mmwambe ne ke muvwabi nanku! Ke cîndi mêmè ngitabuujja. Kî ncinudi peenu nwitabuujja anyi? [Disangisha didi dyamba ne: “Amen.”—Muf.] Ne mwoyi wanyi wônsò, ke cîndi ngitabuujja.

<sup>192</sup> Mukalenge Nzambi anubeneshe too ne pângàànùmònà cyakabidi. Masambila aanyi adi mbwa kunukwacisha; bibande bipweke, nansha bya kumona lufu. Nêngikalè nnusambidila. Nwânsambidilaayi. Too ne patwasangila cyakabidi, Nzambi anubeneshe. Mpindyewu mwaneetu mpaasata, nwamonu’s. 

*KUKOOKESHA CIIBI CYA MWENA*  
*LUKUNA PAANYIMA PAA DITEETA* LUA64-0322  
(Possessing The Gate Of The Enemy After Trial)

Diyiisha edi dya Mwaneetu William Marrion Branham, dyakayiishiibwa mu dyalumingu mu mapingaja, dya 22 a ngondo mwisâtù, 1964, mu Denham Springs High School mu Denham Springs, Louisiana, U.S.A., ndyumusha pa mukaba wa mêyì ne dittuta ku cyamu mu kaabujima kaadi mu Anglais. Nkudimwinu wa mu Ciluba ewu mmutuuta ku cyamu ne mwabanya kudi Voice Of God Recordings.

CILUBA

©2016 VGR, ALL RIGHTS RESERVED

VOICE OF GOD RECORDINGS  
P.O. BOX 950, JEFFERSONVILLE, INDIANA 47131 U.S.A.  
[www.branham.org](http://www.branham.org)



## Dîyi dya bwena-cintu

Makenji ônsò tudi badilaminyine. Mukanda ewu udi mwa kutuuciibwa pa mabeji ne cyamu cya kwebe kumbelu bwa mudimu webe wêwè anyi bwa kupeeshangana, kabiya bya mfranga to, bu cintu cya kutangalaja naaci Evanjeeliyo wa Yesu Kilisto. Mukanda ewu kawenaku mwa kusumbishiibwa, kuvudijiibwa bya bipitepite, kwediibwa mu cibànzà cya lùntàndalà, kulamiibwa mu cikàlwilà, kukudimunyiibwa mu myakulu mikwabo, anyi kulombesha naawu mpetu kakuyi mukanda wa cishimbi-dîyi wa dikwanyishila mukufundila kudi Voice Of God Recordings® nansha.

Bwa kumanya maalu makwabo anyi kupeta bîngà bintu bitudi naabi, anyisha webeje:

VOICE OF GOD RECORDINGS  
P.O. BOX 950, JEFFERSONVILLE, INDIANA 47131 U.S.A.  
[www.branham.org](http://www.branham.org)